

ሻሎም



shalom

ቀዳማዊ ዓመት ቁጽረ 1ጥሪ 2007

ብሓልዮት ሻሎም ቤተክርስቲያን እስሎም እናተዳለወት እትቐርብ መጽሐት

2007

ብሓቂ ንሱ ንሕማምና ጸሮ፡
ንስቓይና ኸኣ ኣብ ነብሱ ጸዓኖ፡
... ንሱ ግና ብሰሪ ገበንና ቈሰለ፡ ብሰሪ ኣበሳና ድማ
ተኸትኩተ፡ ንሕና ሰላም ምእንቲ ኸንረክብ፡ መቐጸዕቲ
ናብኡ ወረደ፡ ንሕናውን ብስምብራቲ ሓዌና።

(እ.ሳ. 53፡ 4-5)



ድሃይ ሻሎም

ሰላሙ በዚህሉ፡ ቆፋኡ መሊእሉ፡ ናብርኡ ጣጢሕሉ፡ ብዕረፍትን ብህድኣትን ናይ ምድሪ ዘመኑ ከሕልፎ ዘይደሊ ውልቀ ሰብ ይኹን ህዝቢ ዳርጋ የሎን ክንብል ንኸእል ኢና። ነዚ ንምርካብ ድማ ሰባት ዝተፈላለዩ ሜላታትን ቅድን ብምትላም ምስ ብዙሕ ላዕልን ታሕትን፡ ድኻምን ጸዕርን ንዘመኖም ይጋደሉ። ገለ ገለ ኣብ ትምህርቶም ወይ ስርሖም ይሰልጦም ሃብቲ ከኣ የኻዕብቱ፡ ካልኣትውን ዙሉ ሓርኮትኩቱምን ጸዕርምን ከም ዝተጸበይዎ ፍረ ኣይረኽቡሉን። እቲ ዘሕዝን ግን ደቂ ሰባት ብዝገብርዎን ብዝረኽቡዎን ነገራት ፍጹም ዕረፍትን ሰላምን ክረኽቡ ዘይምኽኣሎም እዩ። እንታይ ድኣሉ እቲ ምንጪ ሰላምና፤

ሰላም ክንብል ከሎና ዝብላዕን ዝስተን ስለዘለዎካ ወይ ነገራት ስለ እተሳለጠልካ እትረኽቦ ግዝያዊ ባህታ ኣይኮነን። እንታይ ድኣ ዝተፈጠርካሉ ዕላማ ፈሊጥካ፡ ምንባርካ ንኸብሪ ፈጣሪኻ ክኸውን ከሎ እዩ። እቲ ጽኑዕ ዝሃቐንኡ፡ ኣባኻ ስለ ዝተማሕጸነ፡ ብሰላም፡ እወ ብሰላም ትሕልዎ (ኢሳ 22: 3)። እንታይ ከም ትገብር ምፍላጥ ዘይኮነ ዘድልዩካ መን ከም ዝገብረልካ ምፍላጥ፡ ትውክልትኻ ድማ ኣብቲ ሰላምን ምንጪ ሰላምን ምግባር እዩ እቲ ሓቂ። እዚ ብሉጽ መለኮታዊ ምርጫ ብምውሳኔካ ምስኡ ዝስዕበካ ንዓኻን ንህዝብኻን ብዙሕ ነገራት ድማ ኣሎ። ንሳቶም ከኣ፡ ምድራዊ በረኽት፡ ብልጽግናን ምዕባላን፡ ኣብ ከባቢኻን ምድርኻን ህውከትን ዕግርግርን ዘይምህላው፡ ከምኡ ድማ ኩናት፡ ሰደት፡ ሕሰምን መከራን፡ ብዕረፍቲ፡ ህድኣት፡ ራህዋን ቅሳነትን ይትክኡ። ንእግዚኣብሄር ኣምላኽኩም ኣገልግሉ፡ ንሱ ከኣ እንጌራኻን ማይካን ኪባርኽልካ እዩ። ሕማም ከኣ ካብ ማእከልካ ከርሕቕ እዩ (ዘጽ 23፡ 25) ።

እዚ ክፉእ ገጽ ናይ ሂወት ልዕሊ ዝኾነ ህዝብን ሃገርን ኣብ ምድርና ሱር ሰዲዱ ንዘመናት ንህዝብና ውርሻ ኮይንዎ ንዕዘብ ኣሎና። መፍትሒኡ ከኣ ካብታ ንቕሕትን ዓይና ዝተኳሕሉትን ቤተ ክርስቲያን እዩ። እዚ ማለት (1) ብጸሎት ስለ ምድርና ምንቃሕ፡ (2) እቲ ትኹል ቃል ንህዝብና ምንጋርን ምምሃርን እዩ። ሓደ መንገዲ ንናይ ዘመንና ምዕቡል መራኽቢ ብዙሃን ከም መጽሕትን ኢንተርኔትን ንኣገልግሎት ወንጌል ምውዓል እዩ።

ዎ እግዚኣብሄር፡ ንኹሉ ተግባርና ንሰኻ ኢኻ እትፍጽመልና እሞ፡ ሰላም እትህበና ንሰኻ ኢኻ። ኢሳ. 26: 12

ቃል ንሳ ማሕበር



እቶም ብመንፈስ አምላኽ ዝምርሑ ዘበሉ ውሉድ አምላኽ እዮም (ሮሜ.8:15)።

አብ ሓድሽ ዓመት፡ ንዝመጽእ ዓመት ዝዓቁርን ዘሰጋግርን ህያው ቃል እንቕበሉ እዋን እዩ። መንፈስና ምስ መንፈስ አምላኽ እንተደኣ ከምዝግባእ ጌርና ቃኒናዮ እግዚአብሔር ብዘየዳናግር መገዲ ንህይወትና፡ መነባብሮናን አገልግሎትናን ምርሒት ካብ ቃሉ ይህበና እዩ። ኩሉ ጉዕዞ ህይወትና ከም አመንትን አገልገልትን ክርስቶስ ምእንቲ ብሃውርን ብግምትን ከይከውን ኢሉ መንፈስ አምላኽ እዋናዊ ዝኾነ ቃል ይህበና እዩ። ካብቲ ውሉድ አምላኽ ዘብለና ሓደ መለለዩ፡ ቃል ተቐቢልና ቦቲ እተባህለልና ቃል ከኣ ህይወትና ምምራሕና እዩ።

አገልግሎት ጎይታና የሱስ ክርስቶስ ካብታ ብመንፈስ አምላኽ ተመራሒ ንምድረበዳ ብሰይጣን ክፍተን ምውጽኡ (ሉቃ 4:1-13) አትሒዙ ክሳብ ምዝዛም አገልግሎቱ ማለት ድሕሪ ትንሳኤኡ ስንምትታት ህይወቱን አገልግሎቱን ቦቲ ካብ መንፈስ አቡኡ ዝረኽቦ ዘነበረ ዘየቋርጽ ምርሒት እዩ። ቦቲ ግቡእ እዋን አብ ግቡእ ቦታ ምርካቡ፡ እቲ ግቡእ ዕዮኡ ምፍጻሙ ዘደንቕ ኣይነበረን። እዚ ዝገበሮ እቲ ድምጺ መንፈስ ቅዱስ ኣለልዩ ምንቅስቃሱ እዩ።

ብመንፈስ አምላኽ ምምራሕ ንፍሉያት ሰባት፡ ንአገልገልቲ ጥራይ ዝወሃብ ወይ ክተገልግል ከሎኻ ጥራይ ዘድሊ ክመስለና ይኸእል ይኸውን። እዚ ግና ከምቲ አብ መእተዊ እዚ ጽሑፍ ዝበልክም ንኹሉ ውሉድ አምላኽ እዩ። ቃል አምላኽ ከም መምርሒ ህይወቱ ንዝገበረ ዝኾነ ይኹን ኣማኒ እዚ መሰል እዚ ኣለዎ። መገድታት መራኽቢ እግዚአብሔር እተፋለለየን ብዙሕን እዩ። ድምጺ ከምኡውን ውሽጣዊ ድርኺትን ዝመሰሉን ይርከብዎ። እግዚአብሔር ባዕሉ ዝጥቀመሉ ቋንቋ ገዛእ ርእሱ ቃሉ እዩ። መንፈስ አምላኽ ክመርሕ፡ ክምህርን ክሣረብን ከሎ ካብቲ አብ ልብና እተጻቐረ ቃል ብምጥቃም እዩ።

ስለዚ ከምቲ ዳዊት አብ መዝ 118፡ 11 ንዓኻ ምእንቲ ኸይብድልሲ፡ ንቃልካ አብ ልበይ ዓቕርክዎ ዝበሎ ፡ ንሕና ድማ ንቃሉ አብ ልብና ጌርና ብእኡ ክንምራሕ ኣዘኻኸር።

እግዚአብሔር ይባርኽኩም

ብጎይታ ሓውኹም ኣቤል መብራህቱ

ዓምዲ ትምህርቲ

አብዚ ዓምዲ፡ ሃንጽቲ፡ ካብ ግጉይ ትምህርቲ ክንሕሎ ዝሕግዙ፡ ፍልጠት ቃል ኣምላኽ ዘኻዕብቱ፡ ብፍላይ ከኣ ኣመንቲ ዘለናዮ ዘመን ኣለሊና ነቂሕና ምጽኣት ጎይታ ክንጸባበ ዝድግፉና ዝተፈላለዩ መንፈሳዊን መጽናዕታዊን ጽሑፋት ይቐርቡ። ንሎሚ፡ ዘመንና ነለሊ፡ መስተን ስለምንታይ ኩሉ ሰብ ዘይፍወስን ዝብሉ ጽሑፋት ሒዝና ቀሪብና ኣሎና።

ዘመንና ነለሊ

ብፓስተር ኣቤል መብራህቱ

"ካብ ደቂ ይሳኮር ከኣ፡ እስራኤል እንታይ ኪገብር ከም ዚግብኦ ኸፈልጡ፡ ምስትውዓል ዘመናት ዘለዎም...." 1ይ ዜና 12፡32

አብዚ እንነብሮ ዘሎና ዘመን ዝተፈላለዩ ሃይማኖታዊ፡ ሃገራዊን ባህላውን ኣቆጻጽራ ኣለዉ። ካብቶም ልሙዳት ዝኾኑ ኣቆጻጽራ ከም ኣብነት እንተወሰድና ብግሪጎርያን 2006 ድ. ል. ክ. ብግእዝ 1999 ዓ. ም. እዩ። ብተወሳኺ መሓመዳውያን፡ ኢራናውያን (ፋርስ)፡ ቻይናውያን ወዘተ ኣቆጻጽራ ገዛእ ርእሶም ኣለዎም። ጎይታናን መድሓኒናን የሱስ ክርስቶስ ካብ ዝውለደሉ እዋን ኣትሒዝና ክንቆጽር ከለና ዓመተ ምሕረት ተባሂሉ ይጽዋዕ።

... እግዚአብሔር ናቱ ዝኾነ ኣቆጻጽራ ከም ዘለዎ እሞ ነዚ ምስ እነስተውዕሎ ኸኣ ከምቶም ደቂ ይሳኮር እንታይ ክንገብር ከም ዘሎና ንፈልጥ።

ሓደ ንሕና ኣመንቲ መብዛሕትኡ እዋን ከይተገንዘብናዮ እንሓልፍ ግና እግዚአብሔር ናቱ ዝኾነ ኣቆጻጽራ ከምዘለዎ። ነዚ ምስ እነስተውዕሎ ከኣ ከምቶም ደቂ ይሳኮር እንታይ ክንገብር ከም ዘለና ክንፈልጥ ምኽኣልና ኔርና።

እስኪ እዛ ክፍሊ ጽሕፍቲ ከነንብብ ከለና ኣበየናይ ዘመን ከም ዘለና ንምስትውዓል ልብና ንኸፈት። ሰይጣን መወዳእትኡ ከም ዝበጽሐ ብምፍላጥ ከምዚ ሎሚ ገይሩ ነጢፉ ዝግደሉ ዘመን የለን። ቀደም ዘይተጠቐመሉ ሜላታት ኣብዚ ዘመንና ንብዙሓት ናብ መገዲ ጥፍኣትን ገዝነምን ምእንቲ ከውርዶም ኣበርቲዑ ይዓዩ ኣሎ። እቲ ዘሕዝን ግን ቤተ ክርስቲያን እዚ እናማዕበለ ዝኸይድ ዘሎ ሜላታት ድያብሎስ እናረኣየት ሜላኣ ከይቀየረት ትንቀሳቐስ ምህላዋ።

እቲ ወንጌል እንተዘይተለወጠ ኣተዓይያ ወንጌል ግና ክምዕብል ዘለዎ ኮይኑ ይስመዓኒ። ንኣብነት ቅድሚ 100 ዓመት ዝግይሉ ዝነበሩ መሳርሒ ወይ ኣጽዋር ሒዞም ዝቐርቡ ዓቀይቲ ኣየነይቲ ሃገር እዮም፤ እቲ ኣንጻሮም ዝዋጋእ ዘሎ ዓቀይታይ ናይ ምዕዋት ዘለዎ ዕድል 100 ካብ 100 እዩ። ስለምንታይ እንተበልና ዘበኑ ዝሓለፎ ኣጽዋር ኣሸንጓይዶ ከዋግኣካን ከወጡካን ኢልካ ንዓውደ ውግእ ሒዝካ ክትቀርብ ይትረፍሲ ኣለኒ ኢልካ ክትዛረበሉ ዘሕፍር ስለ ዝኾነዮ። ንሕናውን ውዲት ድያብሎስ ምልላይ ተዋሂቡና ክነሱ ኣይንቻሕናሉን። ብብዙሕ ነገራት ክንፈላለ ንኸእል ኢና። ንኣብነት ብኣረኣእያ፡ ብትምህርቲ፡ ኣተዓባብያ ወዘተ። ይኹን ድኣ እምበር ኣብ ስራሕ ወንጌል ንምፍልላይ ፍቓድ ኣይወሃበናን እዩ (2 ቆሮ 6፡3)።

አነ ንገዛእ ርእሰይ እቲ መበቆል ምፍልላይ ኣብያተ ክርስትያናት እንታይ ኮን ይኸውን ኢሉ ምስ ሓሰብኩ፤ ጎይታ ናብ ምስትውዓለይ ዘምጸኦ ሓሳብ እዚ እዩ። ኣብዚ ዘመንዚ ንነብር ዘለና ክርስትያናት ብፍላይ ድማ ምንቅስ ቻስ መንፈስ ቅዱስ እንኣምን ቀዳማይ ትውልዲ ጴጥሮስባሎስያን ከም ምዃና መጠን መወከሲ መጻሕፍቲ የብልናን። ቅድሚና ብተሞክሮ ምፍልላይን ሳዕቤንን ዝሓለፉ ብዙሓት ኣይኮኑን። ነዚ ዘሎ መንፈሳዊ መሪሕነት ትሕት ዘይምባልና ዘምጸኦ ሳዕቤን መምሃሪ ንኸውን ኣለና። ኣብ ትሕቲ ፓስተር (ጓሳ) ዝዓበና ክንደይ ኢና፤

...ጎይታ እንተዘይመጸ ነዚ ዝስዕብ ወለዶ እነውርሶ እንታይ እዩ፤

ቤተ ክርስትያን ኣብ ሰደት ስለ ዝነበረት መብዛሕትና ኣብ ኣባይቲ ብዝግበር ኣገልግሎታት ኢና ዓቢና። ንገዛእ ርእሱ ፓስተር ዝብል መዓርግ ካብ እንቅበል ነዊሕ እዋን ኣይገበርናን። ማዕርግ ሃዋርያነት ክንቅበል ክጽግመና ዝኸኣል ይመስለኒ። ሕጂውን እንተኾነ እዚ ንምፍልላይ ፍቓድ ኣይወሃበናን እዩ። ንሓድሕዳ እተፋላለየት ኩላ መንግስቲ ትዓኑ፤ ንሓድሕዳ እተፋላለየት ኩላ ከተማ ወይስ ቤት ድማ ኣይትነብርን እያ (ማቴ 12፡ 25)። ከመይ ጌርና መንግስቲ ኣምላኽ እናፍረስና መንግስቲ ኣምላኽ ንሃንጽ ኣለና ንብል፤ ከመይ ጌርና ኣገልግሎትና ክባረኽ ንጽልን ንልምንን፤ ምስ የሱስ ኮይንና ዕዮኡ እንተዘይዓየና መጻርርቱ ኮይንና ኢና እንርከብ።

እቲ ኸድሕን ኢልና እንጽልየሉን እንነብዓሉን ካብ ቤተ ክርስትያን ወጻኢ ዘሎ ሰብ ኣካይዳና ነቲ ቃል ድማ ከመይ ንነብሮ ከረጋገጽን ኸሉ እዋን ኣብ ትዕዛብቲ ከም ዝኸውን ከነስተውዕሎ ይግባእ። ነቲ ኣብ ወጻኢ ዘሎ ሰብ ኣብ ውሽጢ ብዝኾነ ይኹን መንገዲ

መዐንቀፊ ከይንገብረሉ ወትሩ ክንጽዕት ኣለና። እቲ ኣብ ደገ ዘሎ እንታይ ርእዩ ኸመጽእ፤ እቲ ኣብ ቤት ዘሎኽ ከመይ ኢሉ እዩ ዝጸንዕ፤ መዓስ ኢና እንበራብርን እንነቅሕን፤ ጎይታ እንተዘይመጸ ነዚ ዝስዕብ ወለዶ እንታይ ኢና እነውርሶ፤ ምፍልላይ፤ ምፍንጫል፤ ምጉዝዛይ፤ ሓቀኛ ራእይ እንተኾይኑ ምስቲ ዚጸንሐ ራእይ ፈጺሙ ኣይጋጮን እዩ። ምስቲ ዘሎ ወይ ነባሪ ራእይ ይደጋገፍን ይባራረኽን ድኣ እምበር። ኣብ ውሽጢ ሓንቲ ራእይ ዘለዋ ማሕበር ልክዕ ነቲ ዘሎ ራእይ ዝመስል ካልእ ራእይ ዝወሃብ ኣይመስለንን። ርግጽ ካብቲ ህሉው ራእይ ካልእ ትሕዝቶን ዓላማን ዘለዎ ራእይ ይውለድ። ንኣብነት ኣብ ሓንቲ ዞባዊት ቤተ ክርስትያን መእለዪ ዘኸታማት ወይ ከኣ መበለታት ብጎኒ እቲ ሰሩዕ ኣገልግሎትን ራእይን ክውለድ ዝኸኣል እዩ። እዚ ከኣ ዝጋጮ ወይ ከኣ ዘዳፋእ ዘይኮነስ ከም ጨንፈር እቲ ህሉው ራእይ ኮይኑ ገለ ሰብ በዚ ጸጋ እዚ ከገልግል ምስ ዝጽዋዕ እዩ። በዚ ኸኣ እቲ ራእይ ዓብዩን ሰፊሑን እምበር ተመቺሉ ኣይኮነን።

ከም ተስፋ እቲ ቻል እዚ ወለዶ እዚ ብመንፈስ ዮሃንስ መጥምቕ ተላዒሉ ንምጽኣት ጎይታና የሱስ መንገዲ ዝጸርግ ወይ ዘዳሉ እዩ። ብመንፈሳዊ መለክዒ ዘለናዮ ዘመን እንተረኣናዮ፤ ነቲ መወዳእታስ መወዳእትኡ በጺሕና ኣለና። እታ ድምጺ መለኸት እንስምዓላ መዓልቲ ኣብ ኣፍደገ ከም ዘላ ዝሕብሩ ምልክታት ብዙሓት ንዕዘብ ኣለና። ንሓንቲ መንግስቲ እናዓየኻ፤ እዋ ከኣ ሓደ ወናኒ እናሃለወካ ድያብሎስ ንዕዮኽ ከዳኽም ቅድሚ ሕጂ ዘይተጠቐመሉ ኣጽዋር ሒዙ ወፊሩሎ። ሃዩ ህዝቢ ኣምላኽ ሓቢርካ መንግስቲ ኣምላኽ ንምህናጽ ከም መምርሒኽ ጌርካ ኣውጅን ኣተግብሮን። ምስትውዓልካ ምስ ዝውሰድ ጥራይ ኢኽ እዚ ዝተጠቐሰ ጌጋታት እትፍጽም፤ ስለዚ ምስትውዓልካ ኣይወሰድ።

መስተ (Drug)

ቀዳማይ ክፋል

ብስሊሆም

እግዚአብሔር ንኣዳምን ሄዋንን ምስ ፈጠሮም፡ ንኹሉ ፍጥረት ከገዝኡን ከመልኩን ስልጣን ሃቦም (ዘፍ.1:28)። ኣብ'ዚ ምድሪ ሓጥያት ብምርጫ ሰብ ምስምጽ ግና፡ ብፍላይ ከኣ ኣብ'ዚ ዘሎናዮ ክፉእ ዘመን ደቂ ሰባት ብኣንጻሩ ተገዛእትን ባሮትን ብዙሓት ነገራት ኮይኖም ንሪኦም። ሓደ ካብኦም ድማ ብዙሓት ዝተፈላለዩ ዕድመ፡ ተመኩሮ፡ ትምህርቲ፡ ድሕረ ባይታን ካልእን ዘለዎም ሰባት ተገዛእቲ መስተ ምዃኖም እዩ።

ኣብ ሃገርና ኤርትራ ብልሙድ ኣዘራርባ፡ መስተ ንኣልኮላዊ መስተ ኣዩ ዝውክል። መስተ ብስነፍልጠታዊ መንገዲ እንተሪኢናዮ ግን ንኣዝዮም ብዙሓት ንጥረ ነገራት (chemicals) ዝሓቕፈ ሰፊሕ ኣምር እዩ። ኣብዚ ጽሑፍ እምበኣር ነዞም ዝስዕቡ ነጥብታት ክንርኢ ክንፍትን ኢና።

መስተ እንታይ እዩ፤

መቦቆላዊ ኣመጸጽኣ መስተ

ዓይነታት መስተ

ጥቕሚ፡ ጉድኣትን ሳዕቤንን መስተ

ክርስትናን መስተን

ኣገባብ ኣፈዋውሳ ወልፊ መስተ

መደምደምታ

እዚ ኣርእሱቲ ኣዝዩ ሰፊሕን ብዙሕ መጽናዕትን ዝሓትትኳ እንተኾነ፡ ጽሑፊይ ሓፈሻዊ መግለጽን መረዳእታን ኮይኑ፡ ዝያዳ ኩሉ ድማ ብዛዕባ እቲ ኣብ ዓለምና ሂወት ብዙሓት ዘበላሹን ዝቐዝፍን ዘሎ ጎዳኢ ዓይነታት መስተን ኣገባብ ኣፈዋውሱኡን ከተኩር እዩ። መስተ ዝብል ከም ናይ ኢንግሊዝኛ ድራግ (Drug) ዝብል ቃል ኮይኑ፡ ብተወሳኺ ገለ ገለ

ቃላትን ሓረጎችን ናይ ትግርኛ ትርጉም ክትረኽቡኩም ከበድቲ ስለ ዝኾኑ እቲ ስነፍልጠታዊ ናይ ኢንግሊዝኛ ትርጉም ተጠቒመ ምህላወይ ነንብብቲ ክሕብር ይፈቱ።

1. መስተ እንታይ እዩ፤

መስተ ዝብል ቃል ንብዙሓት ንጥረ ነገራት (chemicals) ዘካተተ ኮይኑ፡ ምስ እንወስዶ ድማ ኣብ ኣካላዊ፡ ስነ ኣእምራዊን፡ ሰብነታዊን ኩነታትና ወይ ንጥፈታትና ለውጥን ጽልዋን ኣለዎ። ንኣብነት ሓደ ሰብ መድሃኒት ፈውሲ ኮሶ እንተወሲዱ፡ እቲ ንኮሶ ክቐትልን ነቲ ሰብ ድማ ካብ ሕማሙ ክፍውሶ ኢሉ ዝተቐመመ መድሃኒት፡ ንግዚኡ ሓይሉ የድክሞ ኣብ መወዳእታ ግን ነቶም ደቀቕቲ ታህሞስያን ቀቲሉ ነቲሰብ ካብ ሕማሙ ይፍውሶ። ብተመሳሳሊ ድማ ኣልኮላዊ መስተ እንተሰቲና፡ ካብ ንቡር ንላዕሊ ምውቕ ይብለና፡ ናይ ምሕፋርን ሰብ ከይብለንን ስምዒታትና ንግዚኡ ይቕንጠጥ፡ ዘጨንቐናን ዝርብሹናን ሓሳባት ንግዚኡ ካብ ምስትውዓልና ከልግሱ ይኸእሉ፡ ወዘተ።

እቲ ኣዝዩ ክፉእ ባህሪ ናይ ጎዳኢቲ ዓይነታት መስተ ከኣ ንብዙሕ ግዜ እንተወሲድናዮ ናብ ወልፊ ተሰጋጊሩ ንምግዳፋ ዘሎ ተኸእሎ ይውሕድ። ወልፊ ማለት ድማ ሰባት ስሩዕ መዓልታዊ ንጥፈታቶም ንክሰርሑ እቲ ዝለመድዎ ንጥረ ነገር ይደልዩ፡ እዚ ማለት ኣካላውን ስነኣእምራውን ትውክልቲ ኣብቲ ንጥረ ነገር የስዕብ።

2. መቦቆላዊ ኣመጸጽኣ

ካብ ነዊሕ እዋን ደቂ ሰባት ንዝተፈላለዩ ዕላማታት መስተ ከምዝጥቀሙ መዛግብቲ ታሪኽ ነንብብ። ኣብነታት ንምጥቃስ ከም

መዘናግዲ፡ ባህላዊ ፍወሳ፡ ካብኡ ሓሊፉ'ውን ኣብ ዘመናዊ ሕክምና ሰባት ካብ ሕማም ንክፍወሱ መስተ (መድሃኒት- ካብ ንጥረ ነገራት ዝተቐመመ) ይጥቀሙ።

ኣብ መጀመርታ ገጻት መጽሓፍ ቅዱስ እንተንበብና'ኳ፡ “ኖህ ድማ ሓረስታይ ምድሪ ክኸውን ጀመረ፡ ወይኒ ከኣ ተኸለ።ካብ ወይኒ ሰትዩ ድማ ሰኸረ . . . (ዘፍ 9:20)” ይብለና። ኣብ ዝተፈላለዩ ሕብረተሰባት፡ ሕብረተሰብ ኤርትራ ሓዊስካ፡ ብልምዲ ዓቕኑን ወጺኢቱን ብዘዩገድስ መስተ ከም መድሃኒት ይጥቀሙሉ ከምዝነበሩን ሕጂ'ውን ይቕጽሉ ኣለዉ። ኣብ ገለ ክፋል ሃገርና ቆጽሊ ወይባ ዝተባህለ ገረብ ከም ፈውሲ ወይቦ፡ መዘገፍን ዕረን ድማ ከም ፈውሲ ዓሶ ክጥቀሙሉ ንርኢ። ኣብ ርሑቕ ምብራቕ ከም ህንድን ቻይናን ናይ ጠንቆልትን ኣስማተኛታት ስራሓት ዝበዝሐ ዞባ ካብ ነዊሕ እዋን ጀሚሮም ሱሮምርን ኣቕጽልትን ከም መድሃኒት ይጥቀሙ። ኣብ ሃገርናውን ዋላ'ኳ ከምዞም ዝተጠቀሱ ሃገራት ኣዝዩ ግኑን ኣይኹን እቲ ተርእዮ ክሳብ ሕጂ ኣሎ።

ባህሊ ክንብል ከሎና ኣዝዩ ሰፊሕን ዓሚቕን ኣምር ኾይኑ ሰባት ካብ ግዜ ናብ ግዜ እንዳማዕበልዎን እንዳጥረይዎን ዝመጹ ምስ ከባቢኦምን መነባብርኦምን ዝሳኑ ልምድታት፡ ቋንቋ፡ ኣተሓሳስባ፡ ሜላታት ሂወት፡ ኣገባብ ኣፈዋውሳን ካልእን ዘጠቓለለ እዩ። ዘመናዊ ትምህርቲ'ውን ክፋል ባህሊ ሕብረተሰባት እዩ። ሓደ ነገር ክሳብ ብልምዲ ወይ ብሃሳስ ለባም ዝተጠርየ ወይ ዝተገብረ ግን ድኽ-ምን ሓያልን ጎድንታት ክህልዎ ግድን እዩ። ብዙሓት ልምዳውያን ኣገባባት ኣፈዋውሳ ጎዳእትን ሂወት ብዙሓት ሰባት ኣብ ሓደጋ ከውድቕን ንረኽቦም። ብኣንጻሩ ገለ ገለ ከኣ ጽቡቕ መሰረት ንዘመናዊ ሕክምና ምዃኖም ዘይከሓድ ሓቂ እዩ። ንኣብነት ኮኬይን ካብ ቐጽሊ ናይ ኤሪትሮዛይሉም ኮካ ዝተባህለ ገረብ ንረኽቦ። እዚ ገረብ ብብዝሒ ኣብ ሃገራት ደቡብ

ኣሜሪካ (ቦሊቪያ፡ ፔሩ፡ ኤኳደርን ቺሊን) ይቦቁል። ካብ ባህላዊ ኣጠቓቕማ ሓሊፉ ኣብ ዘመናዊ ሕክምና ኣብ ግዜ መጥባሕቲ ከም መደንዘዚ ኣብ መበል 19 ክፍለ ዘመን ብካርል ኩለር ዝተባህለ ናይ ስነ ቀመም ሊቅ (ሳይንቲስት) ንመጀመርታ ግዜ ተኣታትዩ።

ኣጠቓቕማ ሓሊፉ ኣብ ዘመናዊ ሕክምና ኣብ ግዜ መጥባሕቲ ከም መደንዘዚ ኣብ መበል 19 ክፍለ ዘመን ብካርል ኩለር ዝተባህለ ናይ ስነ ቀመም ሊቅ (ሳይንቲስት) ንመጀመርታ ግዜ ተኣታትዩ።

3. ዓይነታት መስተ

ኣብ ዓለምና ኣዝዮም ብዙሓት ጎዳእቲ ዓይነታት መስተ ኣለዉ። ብዝያዳ ከኣ ኣብቲ ምዕቡል ምዕራባዊ ክፋል ናይ ዓለምና ጠንቂ ማሕበራዊን ቁጠባውን ዘይምርግጋእ (ነውጺ)ን ቅልውላውን ኮይኖም ንረኽቦም። ዋላ'ኳ ብመጽናዕቲ ኣይደገፍ፡ ከም ትዕዝብተይ፡ ኣብ ሃገርና መብዛሕቲኦም ኣብ ታሕቲ ዝጠቕሱም ክሳብ ሕጂ ዘይፍለጡን ብዙሕ ዘሰክፉን'ኳ እንተዘይኾኑ፡ (1) ጽልዋ ኣብ ወጸኢ ዝነበሩ መንእሰያት ንኣብ ውሽጢ ዓዲ ዝነበሩ መዘነኦም፡ (2) ልዑል ናይ ኣልኮላዊ መስተ ምውሳድ ዝንባለን ድልየትን ናይ ብዙሕ ክፋል ሕብረተሰብና ግን ኣተኩሮ ዘድልዮም ጉዳያት ኮይኖም ይስምዑኒ።

ንምርድኦም ምእንቲ ክቐለልና እምብኣር፡ ዓይነታት መስተ ብብጉጅለ ክንሪኦም ክንፍትን ኢና። ብዙሓት ኣገባባት ኣመዳድባ ዓይነታት መስተ ኣለዉ። ገለ ገለ ንምጥቃስ፡ ባህላዊን ዘመናዊን፡ ፎኮስቲን ተረርቲን፡ ወልፊ ዝኾኑን ወልፊ ዘይኮኑን፡ ኣዝዮም ጎዳእቲን ብመጠኑ ጎዳእቲን፡ ሕጋውያን ዘይሕጋውያን ወዘተ እንዳተባህሉ ይምደቡ። እቲ ዝያዳ ቅቡል ኣገባብ ኣመዳድባ ግና ብዓይነት መስተ ኣብ ኣእምሮ ዘምጽኦ

ውጽኢት (effect) እዩ። ንሳቶም ድማ፦

ሀ. አነቻቻሕቲ (stimulants) ፦ እዚአቶም ንንጥፈታት አእምሮ ዘፋጥኑ ወይ ዘቀላጥፉ (increase) እዮም። አልካይል ኒትራይትስ (Alkyl Nitrites): አምፕታሚኒስ (Amphetamines): አናቦሊክ ስቴሮይድስ (Anabolic Steroids): ኮኬይን ክራክን (Cocaine & Crack): ካፌይን (Caffeine): ኤክስታሲ (Ecstasy): ትምባኽ ከም አብነት ክጥቀሱ ይኽእሉ።

ለ. ጸቕጥቲ (depressants) ፦ ንንጥፈታት አእምሮ ዘዛሕትሉ (reduce) ዓይነታት መስተ ድማ ጸቕጥቲ ተባሂሎም ይምደቡ። አብነታት ንምጥቃስ አልኮል (Alcohol): ባርቢቲሬትስ (Barbiturates): ቤንዞዲያዘርኒስ (Benzodiazepines): ሄሮይን (Heroin): ሶልቪንቲስ (Solvents) እዮም።

ሐ. ሃሎሲኖጀንስ (Hallucinogens) ፦ እዚአቶም ንኸውንነት አጣሚሞም ቀይሮም የርእዩ፡ ከም ውጽኢት ዘይንቡር ሃሎሲኔሽን (hallucination) ዝተባህለ ባህሪ የስዕብ። ዲምቲ (DMT): ኤልሲዲ (LSD): ካናቢስን (Cannabis) ሜጅክ ቃንጥሻ (Magic Mushrooms) አብነታት እዮም። ሃሎሲኔሽን ማለት ናይ አእምሮ ኩነት ኮይኑ ሰባት ዝረኤ ወይ ዝስማዕ ቁሳዊ ነገር አብ ዘይብሉ ከም ዝስምዑ ወይ ዝራኣዩ ኮይኑ ዝመስሎም ወይ ዝስመዐም ዘይንቡር ተርእዮ እዩ።

መ. ናርኮቲክስ (Narcotics) ፦ ኦፒየም (Opium) ፡ ኮዴይን (Codeine) ፡ ሞርፒን (Morphine) ፡ ገለ ገለ እዋንውን ሄሮይን (Heroin) ምስ ናርኮቲክስ ይምደብ እዩ።

ረ. ማሪዋና (Marijuana) ዝብል ቃል ብክልተ

ክፍልታት ናይ ካናቢስ ዝተባህለ ኣትክልቲ ዝቐመ እዩ። ንሳቶም ድማ ቐጽልን ላዕለዊ ክፍሊ ናይቲ ዕምባባን እዮም። ነዚአም ኣንቂጸም እቲ ማሪዋና ዝባሃል መስተ ንትምባኽ ዝመስል የዳልውዎ። ማሪዋና ዘይሕጋዊ መስተ ኮይኑ፡ ኣብ ሕቡራት መንግስታት ኣሜሪካ ብብዝሒ ተጠቀምቲ፡ ካብ ዘይሕጋውያን መስተታት ቀዳማይ ቦታ ሒዞ ንረኽቦ። ካብ ንኣእምሮ ሰባት ዝጠውዩ መስተ ሓደ ኮይኑ ከም ውጽኢት ድማ ተጠቀምቲ ካብ ሓቂ ዝረሓቐ ሓጺር ባህታን ንኸውንነት ዝንቡዕ ኣመለኻኽታ ከም ዝህልዎም ይገብር።

ካብ ተኽሊ ካናቢስ ማሪዋና ጥራይ ዘይኮነ፡ ሓሽሽ ዝተባህለ መስተውን ንረኽብ። እዚ ሓሽሽ ዝበሃል እቲ ብርቱዕ ዝበሃል ማሪዋና ኮይኑ ልዑል ትሕዝቶ ናይ ቲኤችሲ (THC) ዝተባህለ ክፋል ናይ ካናቢስ ኣለዎ።

ኣብ ሃገርና እዞም ኣብ ላዕሊ ዝራኣዮም መብዛሕትአም ዳርጋ ኣይፍለጡን እዮም። እቶም ዝውቱራት ጎዳእቲ ዓይነታት መስተ ኣብ ዓድና ድኣ ኣየኖት እዮም፤ ካብዚ ብምቕጻል፡ ዋላኳ ብመጽናዕቲ ኣይደገፍ እምበር ገለ ውሑዳት ክጠቅስ እዩ።

ሀ. ኣልኮላዊ፦ እቲ ዝውቱር ዓይነት መስተ ኣልኮላዊ መስተ እዩ። ኣብ ክልተ ምድብ፡ ባህላዊን ዘመናዊን ክፋፊልና ክንሪኦ ኢና።

ባህላዊ ፦ ብልምዲ ብዘይወሱን (ዘይምጡን) ኣልኮላዊ ዓቕን ዝዳለዉ ኮይኖም ኣብ ወራያትን በዓላትን ዝውቱራት ዝኾኑ መስተታት ከም ኣብነት ስዋ፡ ሜስ፡ ብርዚን ካቲካላን ክጥቀሱ ይኽእሉ። ብዘይካ ስዋ እቶም ስዒቦም ዝተጠቐሱ ኣልኮላዊ ትሕዝቶአም ልዑል ኮይኑ ኣብ ጥዕና ብዙሕ ሃስያ ኣለዎም።

ዘመናዊ ፦ ምስ ምትእትታው ቴክኖሎጂን ምዕራባዊ ጽልዋታትን ከም ኣብነት ቢራ፡ ኣረቂ፡ ጅን፡ ኮኛክን ዊስኪን ኣብ ዕዳጋታት ሃገርና ክውሕዙ ጀሚሮም። ምስ ምሕሳር ዋጋታት ይኹን ካልእ ምክንያታት እቶም ልዑል ትሕዝቶ ኣልኮል ዘለዎም ከም ኣረቂ፡ ጅንን ኮኛክን ብዙሕ ክፋል ናይ ሕብረተሰብና ክወስዶም ንዕዘብ። ኣልኮል ብብዝሒ ኣብ ዘለዎ መስተ ድማ ሳዕቤኑን ጉድኣቱን ንምግማቱ ኣየሸግረናን እዩ። ኣብ ጋዜጣን ሬድዮን ብዙሕ እዋን ብትራፊክ ፖሊስ ኤርትራ ከም ዝቃላሕ መብዛሕትኦም ጠንቂ ሓደጋታት ተሽከርከርቲ ምስ መስተ ሰቲኻ መኪና ምምራሕ ዝተታሓሓዙ እዮም።

ቁጠባዊ ትሕዝቶ እንተዘይደሪትዎ፡ ብዙሕ ክፋል ናይ ሕብረተሰብና ብፍላይ ደቂ ተባዕትዮ ናይ ምስታይ ዝንባሌ ኣለዎም። ንኣብነት ኣብ በዓላት ከም ንግደት ብዙሕ ስኽራን ንዕዘብ። ኣልኮላዊ መስተ ዘዘውትር ሰብ፡ ኣብ ብዙሕ ምንቅስቃሳቱን ውሳኔታቱን ልዙብን ኣድማዕን ክኸውን ኣይንጽበን። ኣልኮላዊ መስተ ኣብ ምድብ ጸቕጥቲ ከም ዝኾነ ኣቕዲምና ሪኢና ኔርና። እዚ ማለት ሓደ ሰብ ኣልኮላዊ መስተ ምስ ዝወስድ ንጥፈታት ኣእምሮ ካብ ንቡር ንላዕሊ ይድንዝዝ፡ ናይ ብግቡእ ምሕሳብን ምግንዛብን ዓቕሙ ይደክም። ከም ውጽኢት ድማ ብዙሕ ጌጋታት ይፍጽም። መጽናዕትታት ከም ዝሕብርዎ ኣልኮላዊ መስተ ናይ ምውሳድ ዝንባሌ ምስ ዘይተደልየ ጥንስን ብሕማማት መውሰዕ ናይ ምጥቃዕ ተኸእሎን ልዑል ምትሕሓዝ ኣለዎ። ወይኒ መላገጺ እዩ፡ ዜስክር መስተ ከኣ ሃዋኺ እዩ፡ በዚ ሰንክልክል ዚብል ዘበለስ ጥበበኛ ኣይከውንን (ምሳ.20:1)።

ለ. ትምባኾን ሽጋራን፦ ሽጋራ ካብ ትምባኾ ስለዝሰራሕ ብዛዕባ ሽጋራ ፈሊና ምዝራብ ኣየድልየናን እዩ። ትምባኾ ሓደ ካብ ኣነቓቓሕቲ ዓይነታት መስተ እዩ። ሽጋራ ምትካኽ ወይ ትምባኾ ምጥቃም ብፍላይ ኣብ

ሃገርና ኣብ ደቂ ተባዕትዮ እምበር ኣብ ደቂ ኣንስትዮ ግን ተርእዮ ኣይኮነን። ንኣብነት ኣብ 2004 ዝተገብረ ዳህሳሳዊ መጽናዕቲ ሚኒስትሪ ጥዕና ከም ዝሕብር፡ ካብ 2342 ንመጽናዕቲ ዝተሓርዩ ልዕሊ 40% ደቂ ተባዕትዮ ትምባኾ ዝጥቀሙ ክኾኑ ከለዉ፡ ቁጽሪ ተጠቀምቲ ደቂ ኣንስትዮ ግን 0.9% ጥራይ እዩ።እዚ ኣሃዝ ድማ ነዚ መጽናዕቲ ዝተሓርዩ ንኣብ ክሊ ዕድመ 24 – 54 ዘለዉ እዩ ዝውክል።

ሐ. ጫት፦ ኣብ ጎረባብትና ኢትዮጵያን የመንን ድኣ'ምበር ኣብ ሃገርና ዝውቱር ኣይኮነን። ኣብ ዉሱን ከባቢ ዓሰብ ዝነብሩ ገለ ሰባት ግን ይጥቀሙ እዮም። እዚ ጫት ዝበሃል ቐጽሊ ኾይኑ እቶም ዝወስድዎ ብሽኾር ወይ በይኑ ይሕይኹዎ፡ ነቲ መረቐ ድማ ይውሕጥዎ። ንብዙሕ ሰዓታት (ምሉእ ለይቲ) ከኣ ኮፍ ኢሎም እንዳዕለሉ፡ ተማሃሮውን እንዳጽንዑ ይወስድዎ። ኣብ ኮሌጃትን ዩኒቨርሲታትን ኢትዮጵያ ገለ ገለ ሃኪያት ተማሃሮ ግዜኦም ብጉቡእ ምጥቃም ተረፉ፡ ኣብ መወዳእታ ሰዓት ብተብተብ ምሉእ ሰሙን ጫት እናወሰዱ ድቃስ ዘይብሎም ከንብቡ ይቕንዩ። ኣድማዕን ፍረ ዘለዎ ስራሕን ግን ኣይኮነን። እቲ ዘንብብዎ ነቲ ፈተና ድኣምበር ነባሪ ፍልጠት ኣይኮነን። ከም ትዕዝብተይን ገለ ገለ መጽናዕትታት ከም ዝሕብርዎ ጫት ዝወስዱ ሰባት ሽውሃቶም ይቅንሱ፡ ዝኸፈኦ ድማ ናይ ስራሕ ፍቕሪ የጥፍእ።

ወይኒ መላገጺ እዩ፡ ዜስክር መስተ ከኣ ሃዋኺ እዩ፡ በዚ ሰንክልክል ዚብል ዘበለስ ጥበበኛ ኣይከውንን (ምሳ.20:1)።

ስለምንታይ ዙሉ ዘይፍወስ!

ሰባት ካብ ዝተፈላለዩ ሕማማት፡ ስንክልና ወይ'ውን ቃንዛ ስጋ ብጸሎት ከም ዝፍወሱ ኩሉ ኣማኒ ዝሰማማዓሉ ሓቂ እዩ። ድሕሪ ናይ ፈውሲ ኣገልግሎት፡ ፈውሲ ከይተቐበሉ ዝተርፉ ግን ሓደት ኣይኮነን። ጠንቂ ዘይምፍዋስ ድኣ ፍቓድ ኣምላኽ ስለዘይኮነ' ዶ ይኸውን፤ ኣይፋል! ምኽንያቱ ፈውሲ ሓደ ካብቲ መለለዩ ባህርያት እግዚኣብሄር እዩ። ኣነ እግዚኣብሄር ፈዋሲኻ እየ ዘጽ 15: 26። ብተወሳኺ ፈውሲ ኣካል ናይቲ ኣብ መስቀል ብክርስቶስ ዝረኽብናዮ ድሕነት እዩ። ክርስቶስ ንሕማምና ከምዝጸሮ፡ ንስቓይና'ውን ኣብ ነብሱ ከም ዝጸዓኖ፡ ንሕና ድማ ብስምብራቱ ከም ዝተፈወስና ጽሑፍ እዩ ኢሳ 53: 4- 5።

ብተመሳሳሊ ኣብ ግብ 10: 38 ሕማም ካብ ሰይጣን ምዃኑ ተገሊጹ ኣሎ። ነዝን ንኻልኣት ዘሸግሩና ነገራት መድሃኒት ከኣ ወዲ ኣምላኽ ግብሪ ድያብሎስ ከፍርስ ተጋህደ። እዚ ፈዋሲ የሱስ እምበኣር ኣይተለወጠን። ትማሊ ፈውሲ፡ ሎሚ ፈውሲ፡ ንዘለኣለም ፈውሲ'ዩ። የሱስ ክርስቶስ ትማልን ሎምን ንዘልኣለም ንሱ'ዩ እብ 13: 8።


እዞም ኣብ ላዕሊ ዝተዘርዘሩ ኮነ ካልኣት ጽሑፋት ዘብሩህልና ሓደ ሓቂ እንተሃልዩ፡ ክንኣምምን ክንሳቕን ፍጹም ፍታው ኣምላኽ ዘይምኻኑን ብኣንጸሩ እኳ ድኣ እግዚኣብሄር ፈዋሲና ምዃኑን እዩ። ስለዚ ጠንቂ ዘይምፍዋስ ድኣ እንታይ እዩ፤

1. እኹል ፍልጠት ዘይምርካብ

ኣብ መጽሓፍ ቅዱስ ብዙሓት ጽሑፋት፡ ፈውሲ ኣካል ናይቲ ብክርስቶስ ዝረኽብናዮ ምድኣን ምዃኑ ይጠቐሱ። ማዕረ ማዕረዚ ድማ

መለኮታዊ ፈውሲ ዕሽነት ወይ ምልክት ድሕረትን ድንቁርናን ጌሮም ዝወስድዎ ጽሑፋትን ብሂላትን ውሑዳት ኣይኮነን። ሰባት ብዝሰምዕዎን፡ ዘንብብዎምን ዝርኢዎምን ብኣወንታ ወይ ብኣሉታ ክጽለዉ ግድን'ዩ።

ንኣብነት ፈዋሲን እግዚኣብሄር ኣብ ሕቶ ምልክት ዘእቱ ሓበሬታ ዝሰምዐ ሕሙም ኣብ ውሽጡ ክፍጠር ዝኽእል ስምዒት እንተሃልዩ ምውልዋልን ምጥርጣርን እዩ። ነቲ ብምጥርጣር ዝተጸለየ ጸሎት ምላሽ እግዚኣብሄር ከኣ ከምዚ እዩ፡ እቲ ዝጠራጠርሲ ከምቲ ንፋስ ዝደፍኦን ዝመልሶን ማዕበል ባሕሪ እዩ ዝመስል እሞ፡ ከይተጠራጠረ ድኣ ብእምነት ይለምን። ክልተ ዝልቡ ሰብኣይ ብኹሉ መንገዱ ጽኑዕ ኣይኮነን እሞ፡ እቲ ከምዚ ዝመስለ ሰብ ካብ ኀይታ ገለ ነገር ዝቐበል ኣይምሰሎ ያእ 1: 6- 8።



እግዚኣብሄር ፈዋሲ ምዃኑ ተቐቢሉ ኣብ ልቡ ዝዓቕሮ ሰብ፡ ኣብ ኣእምሮኡ ድማ ዘስተንትኖ፡ ናብ ፈውሲ ዘብቅዕ እምነት ክውለድ ብግዲ'ዩ። ምኽንያቱ እምነት ካብ ምስማዕ፡ ምስማዕ ድማ ብቓል ኣምላኽ ስለዝኾነ። ስለዚ ክንፍወስ እምነት ክህልወና፡ እምነት ክህልወና ድማ እኹል ፍልጠት ቃል ኣምላኽ ክህልወና ይግባእ።

2. ሽለልትነት ቤተ ክርስቲያን

ጎይታ የሱስ ክርስቶስ ንዓመንቲ ካብ ዝሃበም ህያባት አእዳዎም ኣብ ሕሙማት ከንብሩ፡ ሕሙማት ድማ ካብ ሕማም ክናገፉ እዩ (ማር 16፡ 18) ። ኣብ ማእከልኩምከ ዝሓመመ ኣሎ፡ዶ፤ ንሽማግለታት ማሕበር ይጸውዕ፡ ንሳቶም ከኣ ብስም እግዚአብሔር፡ ዘይቲ እናለኸይዎ፡ ኣብ ልዕሊኡ ይጸልዩ። እታ ናይ እምነት ጸሎት ድማ ነቲ ሕሙም ከተድሕኖ እያ፡ ጎይታውን ከተንሰኦ እዩ (ያሕ 5፡14-16)።

ቤተ ክርስቲያን ነዚ ዝተውህባ ጸጋን ኣገልግሎትን ዕሸሽ ብሰሪ ምባላ፡ ሒደት ዘይኮና ፈውሲ ዘድልዩን ነፍሳት ሓቕፋ ትርከብ። ምህላው ናይ ከምዚኣቶም ዝበሉ ብዙሓት ነፍሳት፡ ንኻልኣት ፈውሲ ዘድልዩም ወትሩ ጠንቂ ተስፋ ምቕራጽን ምሕላልን ይኸውን።

ኣብ ክንዲ እዚ ግና ቤተክርስቲያን ብተወፋይነት ጸምን ጸሎትን ብምውሳድ ምርሒት መንፈስ ቅዱስ ክትደሊ ይግባእ። ድሕሪዚ እግዚአብሔር ንቻሉ ክፍጽም ከምዝተግለሉ ኣሚና ናይ እምነት ስጉምቲ ምውሳድ የድልያ።

እቶም ካልኣት ጠንቂ ዘይምፍዋስ ዝኾኑ ምኽንያታት ኣብ ቀጻሊት ሕታምና ተኸታተሉ።

ጎይታ ምሳታቶም ይገብር ነቲ ቐልጥውን ብዝስዕብ ተኣምራት የጽንዖ ነበረ ማር 16፡19

እግዚአብሔር ዘይሰምዖ ጸሎት!

ድሮ እተመለሸ

መንቀዲኡ ዘይተቐደሰ

ከም ፍቓድ ኣምላኽ ዘይኮነ


ቃል ኣምላኽዊ ዘይኮነ

ይቕረ ካብ ዘይብል ልቢ ዝወጸ

ጥርጥር ዝተመልኦ

ምስክርነት

“ንስኻትኩም ድማ ምሳና ሕብረት ምእንቲ ክህልወኩም ኢልና፡ እቲ ዝርኤናዮን ዝሰማዕናዮን ንኣኻትኩም ንነግሮ ኣለዮና...” 1ይ ዮሃ 1፡3



ጸሎታ ብርሃነ

እዚ ዓምዲ፡ ሰባት ኣብ ህይወቶም ዝረኣይዎ ሰናይ ግብሪ ኣምላኽ ንክምስክሩ ዝተሓዘኦ ኮይኑ፡ ኣብዛ በኽራ ሕታም መጽሔትና ምስክርነት ኣብትና ጸሎታ ብርሃነ ሓዘና ቐሪብና ኣለና።

ኣቦይ ረኺቡዮ!

ኣብትና ጸሎታ፡ ኣቐዲምና ብስም ቤተ ክርስቲያን ሻሎምን ብስም ኩሎም ኣንበብቲ እዛ መጽሔትን፡ እቲ ጎይታ ዝገበረልኪ ምድሓንን ተኣምርን ክትነግርና ፍቓደኛ ብምኃንኪ ክነመስግንኪ ንፈቱ። ኣምላኽ ብኹሉ ይባርኽኪ እናበልና ብቐጥታ ናብ ሕቶታት ክንኣቱ።

ሻሎም ፦ ምሉእ ስምኪ፡ ዕድመኽ፡ ዝተወለድኩሉን ዝግበኽሉን ቦታ፡ ደረጃ ትምህርትኺ እስከ ብዛዕባ ሓፈሻዊ ድሕረ-ባይታኺ ኣጻውትና።

ጸሎታ ፦ ስመይ ጸሎታ ብርሃነ ሰሲኖስ እባሃል። ስም ኣደይ መብራት ተስፋዝጊ። ብዕለት 8 ለካቲት 1970 ዓ.ም ኣብ ሓዝሓዝ ዝተባህለ ቦታ ኣብ ኣስመራ ተወለደ። 8 ኣሕዋትን ኣሓትን ኣለዉኒ። ንል ክልተ ዓመት ከለኹ ምስ ስድራ ቤተይ ንመንደፈራ ቀይርና፡ ዕድመይ ንትምህርቲ ምስ በጽሖ ክሳብ ካልኣይ ክፍሊ ኣብ እንዳ ደናግል ተማሂረ። ድሕሪ ሞት ወለደይ፡ ንል ዓሰርተ ዓመት ምስ መላእኩ ኣብ 1980 ዓ.ም ናይ ቀረባ ቤተሰብና ኣብ ከተማ ኣዲስ ኣበባ፡ ኢትዮጵያ ዝርከብ ተስፋ ድርጅት ዝተባህለ ሚስዮናዊ ቤት-ትምህርቲ የእቲዉኒ። እዚ ቤት-ትምህርቲዚ ኣብ ትሕቲ ጽላል ጴጥሎስጣዊ ቤተ ክርስቲያን ዝማሓደር

ሻሎም ፦ ድሕሪ እዚኽ ናበይ ኣበልኪ፤

ጸሎታ ፦ ኣብ ኢትዮጵያ ንዝተወሰነ ጊዜ ድሕሪ ምጽናሕ ኣብ 1991 ዓ.ም ናብ ሱዳን ተሰዲደ፡ ኣብኡ ከኣ ንገለ ዓመታት ተቐሚጦ። ካብኡ ኣብ ዝተፈላለያ ሃገራት ዓረብ ብስደት ድሕሪ ምጽናሕ፡ ኣብ መወዳእታ 2002 ዓ.ም ዓዲ ጣልያን ኣትየ። ብድሕሪ ዚ ጉዕዞ ስደተይ ብምቕጻል ኣብ 2003 ዓ.ም ድማ ኖርወይ ኣትየ።

ሻሎም ፦ በዓልቲ ሓዳር ዲኺ፤

ጸሎታ ፦ እወ በዓልቲ ሓዳር እየ።

ሻሎም ፦ ሓዳር መዓስ ጌርኪ፤ ክንደይ ውላድኺ ኣለዉኺ፤

ጸሎታ ፦ ኣብ ነሐሴ 2004 ዓ.ም ምስ ጋሻው ኣማኑኤል ዝተባህለ ጎይታ ዝሃበኒ ሓው ኣብ ሻሎም ቤተ ክርስቲያን ኤርትራ ኣብ ኣስሎ ቃል ኪዳን ኣሰረ። ኣብዚ እዋንዚ ኣልኣዛር ዝተባህለ ወዲ 10 ዓመት ወድን ሊዲያ ዝተባህለት ንል 3 ዓመት ህጻን ንልን ኣለዉኒ።

ሻሎም ፦ ብሓቂ ትርጉም ክርስትና ተረዲኡኪ ንጎይታ የሱስ ክርስቶስ ከም ናይ ብሕቲ መድሓኒኹ ዝተቐበልክዮ መዓስን ኣበይን እዩ፤

ጸሎታ ፦ ክርስቶስ የሱስ ብሓቂ ጎይታን መድሓኒን ምጳኑ ብልበይ ኣሚኑ ከም ናይ ብሕቲ መድሓኒይ ዝተቐበልክዎ ኣብ 2003 ዓ.ም እዩ። እዚ ከኣ ኣብ ቤተ ክርስቲያን ሻሎም ክመላለስ ኣብ ዝጀመርክሉ እዋንዮ።



ሻሎም ፦ ቅድሚኡኹ ቤተ ክርስቲያን ትመላለሲ ድህረ፤ ብዛዕባ ጎይታ የሱስክ ኣፍልጦ ኔሩኪዮ፤

ጸሎታ ፦ ከምቲ ኣቐዲመ ዝበልክዎ፡ ኣብ ኣዲስ ኣበባ ኣብ ሚስዮናዊ ቤት-ትምህርቲየ ተዓቕብ ዝማሃር ዝነበርኩ። እቶም ዝናብዩናን ዘምህሩናን ዝነበሩ ኣካዮድቲ እቲ ቤት ትምህርቲ ተኸተልቲ ጳጳሳዊ መንግሥቲ እምነትዮም። ብኻልእ ኣዘራርባ ብጎይታ ዝመላለሱ ኣመንቲ እዮም ኔሮም። ጎድኒ ጎድኒ እቲ ስሩዕ ኣካዳሚያዊ ትምህርቲ፡ ንህይወትና ዝሃንጽ መንፈሳዊ ትምህርቲ ይዋሃበና ኔሩ። ኣነ ግን ምስቲ ዝነበረኒ ቁልዕነትን ዋዒን ዋላ ግዲ ኣይገብረሉን ኔረ። ኣይርድኣንን ከኣ ነበረ። ሓይለይ ኣብ ጸወታን ደርፍን ስለዝነበረ ከኣ እዚኹ ክብሎ ዝኸለል ኣፍልጦ ጎይታ ኣይነበረንን።

ሻሎም ፦ ብዛዕባ ጎይታ የሱስ ኣፍልጦ መዓስ ኣዲሩኪ፤

ጸሎታ ፦ ኣብ ሱዳን ኣብ ሰደት ኣብ ዝነበርክሉ እዋን፡ ሓደ ሓደ ጊዜ ናብ ቤተ ክርስቲያን እኽይድ ኔረ። ከምዚ ኢሉ ክመላለስ ከለኹ ገለ ቅሩብ ኣፍልጦ ብዛዕባ ጎይታ የሱስ ደሊበ። እንተኾነ ግን ህይወተይ ብምድራዊ ነገር ጥራይ ተታሒዞ ስለዝነበረ፡ ነቲ መንፈሳዊ ነገር ኣተኩሮ ይገብረሉ ኣይነበርኩን። እዚ ከኣ ንዓለምን ፍትወታን ክጸግባ ስለዘይከኣልኩየ። ምስ ምንዋሕ ናብራ ስደትን ምረት ዓለምን፡ ነፍሰይ ክትምረር ምስ ጀመረት ነቲ ኣብ ኣዲስ ኣበባ ኣብ ሚስዮናዊ ቤት-ትምህርቲ ከለኹ በቶም ኣመንቲ ኣለይትና ዝግበረለይ ዝነበረ ክንክንን ሓልዮትን ንድሕሪት ተመሊስ ደጋጊመ ከሰላስሎ ምስ ጀመርኩ ግን፡ ብሓቂ ፍቕሪ ጎይታ ኣብ ልበይ ክሓድረኒ ጀሚሩ። ሰላም ዝህበኒ ንሱ ጎይታ ጥራይ ምጳኑ ከኣ ክርዳእ ጀሚረ። ይኹን ድኣ እምበር ነቲ ናይ እግዚአብሄር ነገር ጊዜ ኣይሃብክዎን። ንኣብነት ካብ ኣብ መዝሙር ሓይለይ ኣብ ደርፊዮ ኔሩ። ብሓቂ ድማ ከም ደራፊት ኮይነ ኣብ ጉጅለ ኪነት ሰሪሐየ።

ኖርወይ ምስ ኣተኹ፡ ኣብ መሰጋገሪ ካምፕ (Tanum) ንሓጺር ጊዜ ድሕሪ ምጽናሕ ኣብ ከተማ ዮቪክ ኣብ ዝርከብ ትራንበርግ ዝባሃል ካምፕ ተመዲበ። ድሕሪ 6 ወርሒ ጥዕና ስለዘይረኽብኩ ብጥንስተይ ኣብ ኣስሎ ዝርከብ ሆስፒታል ኡለቫል (Ullevål Universitetssykehus) ኣትየ። ካብ ክብደት እቲ ዚጋጠመኒ ጸገም ጥዕና ዝተላዕለ፡ ኣዝየ ተረቢሸን ተስፋ ቆሪጸን ነበርኩ። ካብዚ ዘለኹም ኩነታት ሓራ ኣውጺኡ ዕረፍቲ ክህበኒ ዝኸለል እንተሎ ጎይታ ጥራይዮ ዝብል ሓሳብ ደጋጊመ ይመጸኒዎ። ካብ ዕለታት ሓደ መዓልቲ ሳራ ካሕሳይ ንእትባሃል ኣብቲ ሆስፒታል ዝተፋለጥኩዎ ሓፍቲ፡ ኣብዚ ከተማ ገለ

ክርስቲያን አመንቲ ሓበሻዎ ይርከቡ ይኸኑ ኢሊ ይሓታ። አመንቲ ሓበሻ ከም ዘለዉን፡ አስዲባውን ንፓስተር አቤልዎ ክጽዋዓልኪ ኢላ ተወከሰትኒ። ባህ እንዳበለኒ ሓራይ ጸውዕለይ ኢሊያ። አይደንጎየን ፓስተር ኣብ ሆስፒታል መጽዮ፡ ኢዱ ኣንቢሩ ጸለየለይ፡ ቃል ኣምላኽ ከኣ ኣካፈለኒ። እቲ ቃልውን ኣብ ልበይ ክሓድር ጀመረ።

ካብዚ ዘለኹም ኩነታት ሓራ ከውጽኣኒ ዝኸለል ጎይታ ጥራይዮ ...

ሻሎም ፦ ፓስተር አቤል ጸልዩ ቃል ኣምላኽ ምስ ኣካፈለኪ፡ ሽቡ ሓሳብ ምቕባል ጎይታ ሓዲሩኪዶ፤ ክትውሰኒ ዘየኸኣለኪ ምኽንያት ኔሩዶ፤

ጸሎታ ፦ ፓስተር ቃል ምስ ኣካፈለኒ፡ ልበይ ተረቲቡ። ውሽጠይውን ንክርስቶስ የሱስ ከም ናይ ግሊ ጎይታይን መድሓንዮይን ክቕበሎ ክደፋፍኣኒ ጀሚሩ። ብቐደመውን ብጀካ ሓደ እግዚኣብሄር ካልእ ዕረፍቲን ሰላምን ዝህበኒ የለን ዝብል እምነትዮ ኔሩኒ። እንተኾነ ግን እቲ ኣብ ዓለም ከለኹ ዝተለማመድክዎ ሓጥያት ወትሩ ይወቕሰኒን፡ ወሲኑ ንጎይታ ንኸይስዕብ ከኣ ሓኒቐ ይሕዘንን ኔሩ።

ሻሎም ፦ እታ ጎይታ ዝተቐበልክላ ኣጋጣሚ ከመይ ዝበለትያ ኔራ፤ ጎይታ ንክትቅበሊ ዝደረኸኪ ኩነታትክ እንታይዮ፤

ጸሎታ ፦ ኣብቲ ሆስፒታል ከለኹ፡ ናብ ቤተ ክርስቲያን ሻሎም ምምልላስ ጀሚረ ኔረ። ካብ ዕለታት ሓደ ጊዜ፡ ፓስተር ንክርስቶስ የሱስ ከም ጎይታን መድሓኒን ክትቅበልዎ እትደልዩ ኣእዳውኩም ሓፍ በሉ ዝብል ዕድመ፡ ቀጺሉ ከኣ ክጽልየልኩም ንቐድሚት ውጹ ምስ በለ፡ ኣነ ድማ ምስ በዓል ቤተይ ልበይ በቲ ቃል ሓቂ ተረቲቡ ንቐድሚት ወጽዮ። ፓስተርን

ካልኣት ኣገልገልትን ንነፍሲ ወከፍና ድሕሪ ምጽላይ ንጎይታ የሱስ ተቐቢለዮ። ንጎይታ ክቕበሎ ዝደረኸኒ ምኽንያት ድማ፡ የሱስ መድሓኒ፡ ፈዋሲን መሓሪን ምዃኑ ስለዝኣመንኩዮ።

ሻሎም ፦ ትምህርቲ ድሕነት ወሲድክዶ፤ መን እዩኻ ቃል ኣምላኽ እናመሃረ ዝያዳ እተኸታተለኪ፤

ጸሎታ ፦ ኣገልጋሊን ዘማሪን ተወልደ ገብረሃዋርያት ኣብ ሆስፒታል ከለኹ ንመዓልቲ ሓደ ክሳብ ክልተ ሰዓት ቃል

ኣምላኽ እናመሃረ ብዕቱብ ተኸታቲሉኒ።

በቲ ፓስተር አቤል፡ ኣገልጋሊ ተወልደን ... ዝገብሩለይ ዝነበሩ መንፈሳዊ ኮነ ማቴሪያላዊ ሓገዝ ኮታ ኩሉ-ዓይነታዊ ደገፍ፡ ኣብ ቤት ጎይታ ጸኒዐ።

ብሓቂ ድማ ንጎይታ ኣጸቢቐ ንኸፈልጦ ደገፋኒ።

ሻሎም ፦ ጎይታ ምስ ተቐበልኪ ካብ ቤተሰብ፡ ዓርክ መሓዛ ወይ ካልኣት ዝፈልጡኺ ሰባት ዘጋጠመኪ ተቓውሞ ወይ ውልቃዊ ፈተነ መተንባህክልናዶ፤

ጸሎታ ፦ ካብ ቤተሰብ፡ ዓርክ መሓዛ ወይ ዝፈልጡኒ ሰባት እዚዮ ክብሎ ዝኸለል ተቓውሞ ወይ ዕንቅፋት ኣየጋጠመንን። ኣብቲ ጊዜቲ ነዚ ዓዲ (ኖርወይ) ጋሻ ስለዝነበርኩ፡ ሓንሳብ ቤተ ክርስቲያን ምምልላስ ምስ ጀመርኩ ኣብቲ ቤተ ክርስቲያንዮ ቀልጢፈ ለጊበ። በቲ ፓስተር አቤል፡ ኣገልጋሊ ተወልደን ካልኣት ኣመንቲ ኣሕዋትን ዝገብሩለይ ዝነበሩ መንፈሳዊ ኮነ ማቴሪያላዊ ደገፍ ኮታ ኩሉ-ዓይነታዊ ደገፍ፡ ኣብ ቤት ጎይታ ጸኒዐ። ተወልደ ክሳብ

መግቢያ ባዕሉ ሰራሐ ናብቲ ዝነበርክዎ ሆስፒታል እንዳምጽኦ ንመንፈስይ ጥራይ ዘይኮነስ ንስጋይ ብዘድልየኒ ነገራትውን ደጊፉኒዮ። ኣመስጊኒ ድማ እግዚኣብሄር ይባርኹም እብል። ልዑል እግዚኣብሄር ስሙ ዝተባረኸ ይኹን መንገደይ ባዕሉ ጸሪጉ ናብ መንግስቲ ፍቕር ወዱ ዘግበቐኒ።

ሻሎም ፦ ከምቲ ጎይታ የሱስ ኩሉ ጽድቁ ክንፍጽዎ ይግባኣና (ማቴ 3:15) ዝበሎ፡ ድሕሪ ጎይታ ምቕባልኪ መዓስን ኣበይን ጥምቀት ማይ ወሲድኪ፤

ጸሎታ ፦ ኣብ 2003 ዓ.ም ጎይታ ምስ ተቐበልኩ ድሕሪ ቁሩብ ጊዜ፡ ኣነን በዓል ቤተይን ዝነበርናዮም ኣስታት 18 ነፍሳት ብኣንሳብ ኣብ ፊላዴልፊያ ቤተ ክርስቲያን ተጠሚቐና።

ሻሎም ፦ መንፈስ ቅዱስ መዓስ ተመሊእኪ፤ እቲ ዝነበረ ኩነታትን ብድሕሪኡ ዘጋጠመኪ ነገር እንታይ ኔሩ፤

ጸሎታ ፦ መንፈስ ቅዱስ ዘይተመላእኩም ክንጽልየልኩም ንቕድሚት ወዱ ክባሃል ከሎ፡ ኩሉጊዜ ካብቶም ቀዳሞት ዝወጽእ ኣነየ ኔረ። ግን መንፈስ ቅዱስ ከይተመላእኩ ክሳብ 2006 ዓ.ም ጸኒሐ። ኣብ ቅነ ፋሲካ ሚያዚያ 2006 ብሻሎም ቤተ ክርስቲያንን ብዩወንጌል ብርሃን ቤተ ክርስቲያን ኢትዮጵያን ኣብ ዝተወደበ ናይ ሰሙን ኮንፈረንስ ተሳቲፊ ኔረ። ናይቲ ፕሮግራም ዕዳማት ኣገልገልቲ ድማ ፓስተር ሰይፉን ፓስተር ኣሳየህኝን ዝባሃሉ ካብ ኣሜሪካ ዝመጹ ኔሮም። ሕጂ ውን ፓስተር ሰይፉ መንፈስ ቅዱስ ዘይተመላእኩም ክንጽልየልኩም ወዱ ምስ በሉ፡ ኣነ ከኣ ምስ ሰበይ ንቕድሚት ወጽየ። እዝከረኒ ብዙሓት ሰባት ኢና ክጽለየልና ዝወጸና፡ ፓስተራት እንዳጸለየልና ከለዉ ኣብ ሞንጎ ሃንደበት ኣካላተይ ሓዊ እስምዓኒን ገለ ወሱናት ቃላት ከኣ ብልሳን ክዛረብ ጀሚረ። ሽዑ ብሓቂ ዶ መንፈስ ቅዱስ ተመሊኡ የ እንዳበልኩ እጠራጠር ኔረ። ደሓር ግን ቀስ ኢለ ውሽጠይ ትብዓትን ሓጎስን

መሊእዎ ብልሳን ገለ ክዛረብ ምስ ጀመርኩ ብሓቂ መንፈስ ቅዱስ ከምእተመላእኩ ኣረጋገጸ።

ሻሎም ፦ እቲ ጽሑፍ ይብል፡ ሰብ ብልቡ የሱስ ጎይታ ምዃኑ ኣሚኑ ይጸድቕ፡ ብኣፋ ተኣሚኑ ድማ ይድሕን (ሮሜ10: 9-11)። መዓስ ብኣፍኪ የሱስ ጎይታ ምዃኑ ክትነግሪ ወይ ክትምስክሪ ጀሚርኪ፤ ትረኽብዮ ግብረ መልሲኻ ከመይዮ፤

ጸሎታ ፦ ኣነ ብጎይታ ኣሚኑ ምስ ደሓንኩ ሽዑ ንሽዑየ ንመሓዙተይ ወይ ንዝፈልጠዎ ሰባት የሱስ ጎይታ ምዃኑን ድሕነት ከኣ ብጎይታ የሱስ ከምዝርከብ ክነግርን ክምስክርን ዝጀመርኩ። ምክንያቱ ብዙሕ እተገብረሉ ሰብ ብዙሕ ስለ ዘፍቅር። ጎይታ ንዓይ ኣዝዩ ብዙሕ ሰናይ ነገር ስለዝገበረለይ

ክብሪ ንጎይታ ይኹን ህይወተይ ቀይሩ ሰላምን ዕረፍትን ዝሃበኒ።

ንጎይታ ኣዝዩ ብዙሕ ክነግረሉ ከምዘለኒዮ ዝርዳኣኒ። ካብ ዝተፈላለዩ ሰባት ድማ ዝተፈላለዩ ግብረ መልሲ ማለት ካብ ገሊኦም ተቓውሞ፡ ካብ ገሊኦም ድማ ዘባራትዕ መልሲ እረክብ።

ሻሎም ፦ ጎይታ ቅድሚ ምቕባልኪ ኣማዕቢልክዮ ዝነበርኪ ልምድታትን ድሕሪ ጎይታ ምቕባልኪ ዘርኣኸዮ ናይ ባህሪ ለውጢ ኣዛሚድኪ መዕለልክናዮ፤

ጸሎታ ፦ ጎይታ ቅድሚ ምቕባልይ ደርፊ፡ ሳዕስዒትን ዝላን ኣጸቢቐ ኣዘውትር ኔረ፡ ከምቲ ኣቐዲመ ዝጠቐስክዎ ድማ ደራፊትየ ኔረ። ትዕግስቲ ኣይነበረንን፡ ዝሓስበም ነገራት ከኣ ብታህዋኽ እፍጽሞም ኔረ። ሰባት ምስ ዝብድሉኒ እቕየም ኔረ። ምስ ደቂ ተባዕትዮ ከኣ ዕርክነት ኣዘውትር ኔረ፡ እዚ ግን ገንዘቦም

ክበልያም ወይ ክብለጸሎም ደልየ ዘይኮንኩስ ፍቕሪ ንኸረክብ ካብ ዝነበረኒ ጽምአት ዝተላዕለዮ። ከምኡውን ምስ መንእሰያት አወዳትን አዋልድን ተኣኪብካ ጫት ናይ ምውሳድን ቡን ናይ ምስታይን አመል ኔሩኒ። እዚ ኩሉ ግን ነቲ አብ ህይወተይ ዘጋጥመኒ ዝነበረ ዝተሓላለኸ ገድሊን ብድሆን ንምርስላዕን፡ ገለ ፍታሕ አንተረኽብኩ ኢለ ዘማዕበልክዎ ልምድታትዮ።

ጎይታ ድሕሪ ምቕባለይ ካብ ዘርአኽዎም ናይ ባህሪ ለውጥታት ሓደ ትዕግስትን ዓቕልን ተማሂረ፡ ንነገራት ከአ ብህድአት ክሕዞምን፡ አብ መዓልታዊ ንጥፈታተይ ንዝወስዶም ውሳኔታትን ስጉምታትን ድማ አብ ክንዲ ብታህዋኽ ሃዲአ ክትግብርም ጀሚረ። ይቕረ በሃሊትን ናይ ፍቕሪ ሰብን ኮይነ፡ ንኹሉ ሰብ ብሓንቲ ፍቕሪ አምላኽ ክሪአ ጀሚረ። ቀደም ከም ዝንባለ ሒዞዮ ዝበኸኸ ደርፊን ዓይላን ካብ ሓሳብይ ዝሕከኽ ዘይመስለኒ ዝነበረ፡ ደርፊን ዓይላን ጠሪሱ ካብ አእምሮይ ጠፊኡ ብመዝሙርን አምልኾን ተተኪኡ። አምላኽዊን

ይቕረ በሃሊትን ናይ ፍቕሪ ሰብን ኮይነ፡ ንኹሉ ሰብ ብሓንቲ ፍቕሪ አምላኽ ክሪአ ጀሚረ።

ሓቀኛን ትርጉም ፍቕሪን ሓዳርን ከአ ተረዲኡኒ። እዚ ኩሉ ግን ካባይ ዘይኮነስ ካብቲ ልበይ ከፊቱ ቅዱስ መንፈሱ አባይ ዘሕደረ ኩሉ ዝከኣሎ አምላኽዮ።

ሻሎም ፦ ብጎይታ ምምልላስ ምስ ጀመርኪ አብ ህይወትክን መነባብሮኺን ዝረአኽዮ ለውጢ አሎዮ፤

ጸሎታ ፦ እወ አሎ። ጎይታ ነቲ አብ ዓለም ከለኹ ዘዘውትሮ ዝነበርኩ አምላኽ ዘይፈትዎ ነገራት አረሲዑኒ። ህይወተይ ጎይታ ብዝመሃረኒ ትዕግስትን ህድአትን ክመርሕ ስለጀመርኩ ብዓቢኡ አብ መነባብሮይ ሰላምን ዕረፍትን

ረኽበ። ቅድም ዝፈልጡኒ ዝነበሩ ሰባት ናብራይን ህይወተይን ተዓዚቦም፡ አንቲ ጸሎታ እምበርክ እታ ቀደም ንፈልጠኪ ጸሎታ ዲኽኒ፤ ብሓቂ እኮ ኢኽኒ ተለዊጥኪ፡ ንምኃኑ እንታይ ኢኽኒ ረኽብኪ ይብሉኒ። ክብሪ ንጎይታ ይኹን ህይወተይ ቀይሩ ሰላምን ዕረፍትን ዝሃበኒ።

ሻሎም ፦ በዓልቲ ሓዳርን አደ ቆልዑን ከም ምኃንኪ መጠን፡ ጉዳይ ሓዳርን ቆልዑን ምስ በዓል ቤትኪ ከመይ ትአልይዎ፤

ጸሎታ ፦ ብመጀመርያ ነቲ ብሩኽን ሓጋዚን ዝኾነ በዓል ቤት ዝሃበኒ እግዚአብሄር ከመስግኖ እደሊ። ሓዳርና ብክርስትናዊ መንገዲ ኢና እንመርሕ። ከም ውጽኢቱ ከአ ብሓዳርና አዚና ዕጉባትን ሕጉሳትን ኢና። ሰባት ከም ምኃንና መጠን አብ ገለ ባህርያት ክንፋላለ ናይ ግድንዮ። ክንዲ ዝኾነ ከአ ነቲ አብ መንጎና ዘጋጥም ዘይምርድዳእ ብህድአትን ትዕግስትን ኢና እንአልዮ። ዘለናዮ ክፍለ-ዓለም ኤውሮጳ ስለዝኾነ፡ ህጻናት ምዕባይ ክብድ ዝበለ ምኃኑ ንኹላትና ብሩህዮ። ምኽንያቱ አብዚ ክፍለ ዓለም ህጻናት ዘይተአደነ ናጽነትን መሰልንዮ ዘለዎም። ንሕና ግን ቦቲ እግዚአብሄር ዝኣዘዞ መሰረት ተቐይድና ንደቅና ንስጋኦም፡ ንነፍሶምን መንፈሶምን ዘድልዮም ነገራት ኢና እንማልኣሎም።

ሻሎም ፦ አገልጋሊት ዲኽኒ፤ አብዮናይ ክፍሊ አገልግሎትክ ትዋስኢ፤

ጸሎታ ፦ እወ አገልጋሊት እየ። ምስ ጉጅለ መዘምራን ናይዚ ቤተ ክርስትያን ኮይነ አብ ክፍሊ አገልግሎት መዝሙር አገልግል ኣለኹ።

ሻሎም ፦ አገልግሎት መዓስን ብኸመይን ጀሚርኪ፤

ጸሎታ ፦ ጎይታ ምስ ተቐበልኩ ድሕሪ ቁሩብ

ጊዜ አብዝሮ ዝመላለሰሉ ሻሎም ቤተ ክርስቲያን ኣብ 2003 ዓ.ም ኣገልግሎት ጀሚረ። ኣገልግሎት ክጀምር ዘብቃዓኒ እቲ ብቻላት ዘርዘረ ክገልጽ ዘይክእል ኅይታ ዝገበረለይ ሰናይ ነገር'ዩ። ንኅይታ ከገልግሎ ኣለኒ ዝብል ሓሳብ ብቐጻሊ ንልበይ ይድርኽ ስለዝነበረ ከይደንጎኹ ምስ ጉጅለ መዘምራን ተጸምቢረ ከገልግል ጀሚረ።

ሻሎም ፦ ኣብ ክፍሊ ኣገልግሎት መዝሙር ምግልጋል ዝጀመርኪ ምናልባት ቅድሚ ሕጂ ደራፊት ስለዝነበርኪ ድዮ፤

ጸሎታ ፦ ኣይኮነን። ንኅይታ ብኸመይ'የ ዘገልግሎ እንዳበልኩ ይሓስብ ኣብ ዝነበርክሉ ጊዜ፡ ውሽጠይ ብቐጻሊ ብመዝሙር ንኸገልግል ይደፋፍኣኒ ኔሩ። ኣብ ርእሲ ድማ ገለ ኣመንቲ ስለምንታይ ብመዝሙር ዘይተገልግሊ ይብሉኒ ኔርዎ።

ሻሎም ፦ ጸውዒት ኣገልግሎትኪ ካብ እግዚአብሔር ምዃኑ፡ ብቻል ወይ ብትንቢት ዝረኽብክዮ መረጋገጺ (Confirmation) ኣሎ'ዩ፤

ጸሎታ ፦ እወ፡ ኣብቲ ልበይ ንኅይታ ክዝምረሉ ዘንቀለሉ እዋን፡ ሓደ ጊዜ ኣብ ቤተ ክርስቲያንና ናይ ሓባር ግዜ (Get together feast) ይዳሎ'ሞ፡ ኣነ ከኣ ከም ሰበይ ተሳታፊት እቲ ኣጋጣሚ ኮይነ እጽምበሮም። እቲ ፌስታ ብብዓይነቱ መደባት ዝሓቕፈ'ዩ ኔሩ። ኣብ መንጎ፡ ዝተፈላለዩ ጥቕስታት ኣብ ነንእሽቶ ወረቐት ተጸሒፎም፡ እቲ ወረቐቕቲ ከኣ ተጠቐሊሉ ንኩላትና ኣብቲ ኣጋጣሚ ዝነበርና ሰባት ይዕደለና። እታ ንዓይ ዝበጽሓትኒ ጥቕላል ወረቐት ምስ ከፈትክዋ ንእግዚአብሔር ብመዝሙር ከገልግሎ'የ ዝብል ጥቕሲ ዝሓቕፈት ነበረት። ኣብቲ እዋንቲ ኣብ ካልእ ኣጋጣሚ ማለት ኣብ ጊዜ ጸሎት ድማ ብኣገልጋሊ ሚኒኤል ደበሳይ መልእኽቲ

ይመጸኒ፡ እቲ መልእኽቲ ከኣ ንኅይታ ብመዝሙር ከምዘገልግሎ ዝገልጽ ነበረ። ካብዚ ተበጊሶ ጸውዒት ኣገልግሎተይ ካብ እግዚአብሔር ምዃኑ ኣረጋገጸ።

ሻሎም ፦ ኤልሻዳይ እግዚአብሔር ንዓኺ እንታይ'ዩ፤ ቀሪብኪኽ ትፈልጥዮ'ዩ፤

ጸሎታ ፦ ኣምላኽ ንዓይ ኣቦይ እዩ። ቃሉ ከኣ፡ ኣቦን ኣደን ንዘይብሉ ኣነ'የ ኣቡኡ ይብል። እግዚአብሔር፡ ወለዲ ዘይነበረኒ ክነሰይ፡ ካብ ኩሉ ክፋእ ዘበለ ነገር ሰዊሩ ዝሓለወንን ካብ ጸልማት ናብ ብርሃን ዘሰጋገረንን ናይ ቀረባ ኣቦይ'ዩ። ኣባይ ጥራይ ዘይኮነስ ኢዱ ኣብ ልዕሊ ብዙሓት

. . . ካብ ኩሉ ክፋእ ዘበለ ነገር ሰዊሩ ዝሓለወንን ካብ ጸልማት ናብ ብርሃን ዘሰጋገረንን ናይ ቀረባ ኣቦይ'ዩ።


መስተንክር ዝኾነ ሰናይ ነገር ክትገብር ስለዝራኣኽዋ ድማ ንእግዚአብሔር ቀሪብ እፈልጦ'ዩ።

ሻሎም ፦ ሕጂ ብግልኺ ምስ ኅይታ ዘሎኪ ሕብረት ከመይ'ዩ፤

ጸሎታ ፦ ኣብዚ ጊዜ ምስ ኅይታ ጥቡቕ ሕብረት'ዩ ዘለኒ። ናይ ጸሎት፡ ንባብ፡ ትምህርቲን ምምስካርን ጊዜ ኣለኒ። ካብ ኩሉ ግን ሓይለይ ኣብ ጸሎት'ዩ፡ እዚ ከኣ ኣብ ጸሎት ዝበዝሐ ጊዜ ስለዝወስድ'ዩ።

ሓፍትና ጸሎታ ደጊምና ኣምላኽ ይባርኽኪ ንብል።

ክቡራት ኣንበብቲ ኣብ ዝቕጽል ሕታምና ድማ እቲ እግዚአብሔር ንሓብትና ጸሎታ ዝገበረላ ድንቂ ዝኾነ ተኣምር ሒዝና ክንቀርብ ኢና።



ኩርናዕ ገጠምቲ

ሻሎም

ሰላም . . .

ንዝተመዛበለ ናብራ ፈዋሲ

ንዘራጊ ዘህድእ ከሓሲ

ንሓሰኻን ኩብኩብታን ደምሳሲ

ህይወትና ተበሊዑ ከይተርፍ ዝኸውን ደባሲ

ንሕቶና ሰላሙዩ ዝኾነና መልሲ

ሰላም . . .

ኣብ ምድራዊ ናብራ ዓወት

ዝሕዝ ንቕዱሳኑ ብኸብረት

እተገልጸ ምስጢር ብሕብረት

ህላውነት ክርስቶስዩ እቲ ሕመረት

ሃሌሉያ ዘብል ዘዘምር ንህይወት

ሰላም . . .

እንክትግምሰሰ ክትወጽእ ክትኣቱ

ፍቕሪ ሓጎስ ሰላም ዝኣመቱ

ደወል ይድውል ነቶም ናቱ

ይህብ ንሰላሙ ከም ውርሻ ሃብቱ

ሰላም . . .

ኣብ ስራሕ ኣብ ዕዮ ገዛ

ጥቁው ዝገብር ዘይሕዝ ከም ዋዛ

ንገጽካ ሰላሙዩ ብፍጹም ዘየፍዝዛ

ንምስምዑ ጥዑም ዘለዎ ላዛ

ንነፍሲ ከይትሸበር ሰላሙዩ ዝሕዛ

ሰላም . . .

ወጋሕታ ኮይኑ ብርሃን ክትክእ ንጸላም

ጸሓይ በሪቻ ትሪኤሉ ሸኻ ለምለም
 አስተርፋኝ ትረግጸሉ ዘይብሉ ሃለም
 ንምስምዑ ጥዑም ምስ በለ ሻሎም
 ንልቢ ምስ የዕረፈ ወትሩ ብሰላም
 ምርባሽ ዘይብሉ ውሕስነት ዘልኣለም
 ፈልዩ ዝምድብ ካብ'ዛ ክፍእቲ ዓለም
 ዘይትርእየሉ ምፍልላይ ሻራ ዝርጋን ምጥልላም
 መጻዊዕኡ ዝኾነ ስሙ ኣቦ መስፍን ሰላም

ሰላም ...

ኣቤት! ሰላሙ ዝረኽበ
 ፍረ ፈርዮ ኩሉጊዜ ምስ ዓምበበ
 ብቻሉ ወትሩ ስለ ዝግገበ
 እቲ ክፉእ ወላ እንተኾበበ
 ሰላሙ ናብራ ኾይኑ ትረኽቦ ዝዘቐበበ

ሰላም ...

ቅላነት ንዝሰኣነት መንበሪ
 ቅልውላው ዝበዝሐ መሸበሪ
 መፍትሒ ናብራ ዝኾነ ንምድሪ
 ንዓለም ስጋ ሰይጣን ሰዓሪ
 ሰላሙ ሓቂ'ዩ ሓጎስ መበሰሪ
 መስፍን ሰላሙ'ዩ ፍቕሪ መጥመሪ
 እነኹልኪ ይብላ ንነፍሲ ብሰላም ንበሪ

ሰላም ...

ኣብ ዝተዓጽወ ገዛ ዝኣቱ
 ንዝተጨነቐ ዝተኸበቡ ብህላውነቱ
 ሰላም ንዓኹም ይኹን እናበለ ይኣቱ
 ንጥርጡር ልቢ ኣብ ጎድኑ ኢዱ ዘእቱ
 ዝድህስስ ነእምሮኡ ብክእለቱ
 የሱስና'ዩ ዘይውዳእ ዓመታቱ

ያዕቆብ ገብረትንሳኣ



ካብዝን

ካብትን

ልደት እንታይ እዩ፤

በቲ ቐጥታዊ ትርጉሙ ክርእ ከሎ ልደት ማለት ነታ ጎይታናን መድሐኒናን የሱስ ክርስቶስ ካብ ዝፋኑ ወራዱ ከም ሰብ ኮይኑ እተወልደላ ዕለት ንምዝካርን ንምስትንታንን ዝግበር በዓል እዩ። ንሱ ከኣ ንህዝቡ ካብ ሓጥያቶም ከድሕኖም እዩ እሞ ስሙ የሱስ ክትሰምዮ ኢኻ (ማቴ 1፡21)። ኣብዚ ሎሚ እዋን ግን እቲ ግቡእ ትርጉሙ ለቢሱ'ዶ ይኸይድ ኣሎ፤ እዛ ሓጻር ጽሕፍቲ እምበኣር ንሓደ ሓደ ብምኸንያት ልደት ዝካየድ ኣድላይ ዘይኮነ ባህላዊ ወይ ድማ ታሪኻዊ ንጥፈታት ጠቐሱ፤ ኣብ መደምደምታ ድማ ኣብ ልደት ክትግበሩ ዘለዎም ቅዱሳት ተግባራት እተታሓሳስብ እያ።

ብፍላይ ኣብ ምዕራባውያን ሃገራት፡ ልደት (Christmas) ትርጉሙ እንዳሰሓተ ብምኻዱ ንብዙሓት ከየተሓሳስበ ኣይተረፈን። ብዙሓት ንልደት ከም ናይ ምዝንጋዕ፡ ዕረፍቲን ምልውዋጥ ህያባት ግዜ ይወስድዎ። ገለ ድማ ጽቡቕ ናይ ንግዲ ግዜ እዩ ይብሉ። ናይ ጭንቀትን ቁጠባዊ ቅልውላውን ግዜ እዩ ዝብሉውን ኣይተሰኣኑን። ብመጽናዕቲ ዝተደገፈኻ እንተዘይኮነ፡ ዝተፈላለዩ መራኽቢ ብዙሃን ከም ዝሕብርኡ፡ ብኣሸሓት ዝቐጸሩ ሰባት ብፍላይ መንእሰያት ንመሓዞቶም ወይ ንመጻምድቶም እንታይ ዓይነት ህያብ ከም ዝህቡ ሓሳብ ይኾኖም። ካልኣት ድማ ነቲ ችነ ልደት ኣበየናይ ወሩይ መዘናግዒ ቦታ ከምዘሕልፍዎ ይሕርብዮም። ብስነ ኣእምራውን ቁጠባዊን ጭንቀት ተዋሒጦም ናይ ልደት ግዜኦም ዘሕልፉ ሰባትውን ውሑዳት ኣይኮኑን። ጠንቂ እዚ ኩሉ ግን እንታይ'ዩ፤ እቲ መልሲ ርዱእ'ዩ። እቲ ናይ ዘልኣለም ዕረፍቲ ዘለዎ ጎይታ ኣብ ሂወትካ ዘይምንጋስ እዩ።

ጣኦት ምምላኽ ማለት ቅርጺ ሰሪሕካ ናብኡ ምስጋድ ጥራይ ኣይኮነን፤ እንታይ ድኣ ዝተፈላለዩ ነገራት ንኣእምሮኻን ተግባራትካን መሊኽም ምስ ዝሕዝዎውን እዩ። ንኣብነት ኖርወይ እንተወስድና፡ ልደት ኣብ ምቕራቡ ከም ናይ ምጽብባይ (advent) ዝጽዋዕ ግዜ ኣሎ። ኣብዚ ግዜ እዚ ዝተፈላለዩ ዓይነት መብራህቲ ብምውላዕን ወይውን ታሪኻውያን ወይ ድማ ልምዳውያን ዝኾኑ ደርፍታት ብምድራፍ ይበዓል። እዚ ግን ንምዝካር ልደተ ክርስቶስ ዘይኮነ ነቲ ዝሓለፈ ባህልታትን ልምድታትን ንምዝካር ዝግበር እዩ።

ንሓደ ብጎይታ ምድሓን ዝረኸበ ሰብ ዓመት ተጽብዩ ነታ መዓልቲ ከኸብር ኣድላይነት እኳ እንተዘይ ሃለዎ፡ ነዚ ኣፍደገ እዚ ተጠቐሙ ግን ንዕዮ ወንጌል ከውዕላ ቅዱስ ተግባር እዩ። ገለ ካብቲ ኣመንቲ ኣብ ግዜ ልደት ክንገብር ዝግበኣና እምበኣር ኣብ ክንዲ መዘናግዒ ቦታታት ብምኻድ ኣብ ዘይረብሕ ነገራት ግዜ ምጥፋእ፡ መንፈሳዊ ዝኾነ ኣጋጣሚታት ብምድላው ነፍሳት ኣብ ጎይታ ብምምጻእ ሰላምን ዕረፍትን ከምዝረኽቡ ምግባር፡ ኣብ ክንዲ ኣብ ነሓድሕድካ ጥራይ ህያብ ምልውዋጥ ንዝተጸገሙ ወገናት ወይውን ኣሕዋት ብምርዳእ ዓሰቢ ክርከብ ምግባር'ዩ። ጎይታ ንኹላትና ኣብ ክንዲ ባህላዊ ባዓላት፡ መንፈሳዊ ዝኾነን ንምስፋሕ መንግስቲ ኣምላኽ ኣፍደገ ዝኸፍት በዓል ክነብዕል ዓይኒ ልቦናና ይኸፈት፡ ብጸግኡ ድማ ይደግፈና ።

ጠናቐብ ሃብተ

ስምዑኒ

ኩቡር ሓወይ ክብርቲ ሓፍተይ
ክነግረኩም ክዕልለኩም ናይ ልበይ

በኣእላፍ ቃላት ተዛራብካ ዘይዝርዝር
ክግለጽ ዘይከኣል ብናይ ኣእምሮ ስፍሓት
ዘይውሰን ብናይ ውቅያኖስ ዕምቆት

ናይ ሂወት መቐረት
ናይ ውሽጢ ዕጋበት
ናይ ኣእምሮ ቅሳነት
ናይ ዘልኣለም ሂወት
የሱስ በዓል ናዝሬት

ስለዚ ጽን ኢልኩም ስምዑኒ
ብዙሕ ኣይትጽዓሩ ክፈቱ ዓይኒ

ይብል ንሱ ኣንቲም እትጽዕሩ ጸር ዝኸበደኩም
ናባይ ንዑ ኣነ ከዕርፈኩም

ብሓቂ ኣርዑቱ ፈኩስ ጸሩ'ውን ቀሊል
ኩሉ ብጥርሑ'ዩ ዝርከብ ሓንቲ ብዘይምኽፋል
ንየሱስ ከም ኅይታ ሂወት ብምቕባል

ትምኒት ጴጥሮስ



ዓምዲ

ህጻናት

ንህጻናትን መንእሰያትናን ንምዕደሉን ንምህረሉን ዓምዲ ድማ ተሓዚኡልና ኣሎ። ኣብ' ዚ ርኽሰትን ሓጥያትን ዝበዝሖ ግዜን ቦታን ውልድና ብቻል ኣምላኽ ተኸብኩሶም መንፈሳዊ ናብራ ክለማመዱ ናይ ኩላትና ግደ ክዓዝዝ ይግባእ። ጽሑፋትናውን ብኸርደኦም ዝኸለል ቋንቋን ኣገባብን ክኸውን ይምረጽ።

GUD HAR IKKE BARNEBARN!!!!

Har du hørt uttrykket Guds barn før? Det har helt sikkert mange av oss. Men har du noen gang tenkt over hva det betyr? Hvem er de - Guds barn? Har noen rett til å kalle seg et Guds barn? Vi vet jo alle hva det vil si å være barn av noen, vi har en mor og far som har oppdratt oss og som vi tilhører. Men blir det ikke litt for abstrakt eller komplisert når Gud begynner å kalle noen for sine barn? Det her må vi finne ut av! La oss gå helt tilbake til begynnelsen av alt:

En gang for lenge lenge siden var alt var tomt og øde, står det i Bibelen(1.Mos. 1). Da bestemte Gud seg for å skape alt det vi ser rundt oss, blant annet naturen, havet, himmelen og dyrene. På den siste dagen skapte Gud Adam og Eva, de første menneskene på jorden. Adam og Eva bodde i Edens hage hvor de hadde det helt fint og hvor de snakket med Gud hver dag, og Gud sørget for de akkurat slik som foreldre bør gjøre med sine barn. Han ga dem nok med mat og drikke, for Edens hage var perfekt, der var det fullt av deilig mat. De fikk oppleve trygghet og kjærlighet, for Gud var der med dem hele tiden, det står at han vandret med dem!!! Tenk på det da! Alt var slikt, fullt av fred og harmoni mellom Gud og mennesker. Slik som mange av dere vet fra før, gjorde Adam og Eva noe

som var imot Guds vilje og derfor ble konsekvensene at de mistet det nære forholdet med Gud.. Men Gud elsket dem, han elsker menneskene, derfor så bestemte han seg for å gi oss en ny sjanse. Han ønsker at vi skal ha et slikt forhold til han slik som Adam og Eva hadde i begynnelsen, altså et foreldre/barn forhold. Angående foreldre og barn, så har de fleste av oss vært så heldige å ha fått vokst opp med foreldrene våre. Alle barna kjenner foreldrene sine og omvendt. Men det er ikke slikt at man kan kalle en vilt fremmed for mor eller far, t.o.m. ikke besteforeldrene, da vil de sikkert trekke på smilebåndet og si: "jeg er bestemoren din, din mor er der, hun...". Besteforeldre kan heller ikke regne barnebarna som noen av de ungene de selv har født. Slik er det med Gud - han vil at vi skal kjenne han slik som foreldre og barn kjenner hverandre og han vil ha egne barn som han kan kalle sine. Mange av oss er jo også oppvokst med kristne foreldre som kjenner Gud. Og fordi Gud vil ha egne barn, vil det si at vi har ikke noen rett til å kalle oss kristne hvis vi ikke kjenner Gud på samme måte. Gud vil ikke ha barnebarn, han vil ha egne barn!!

Derfor står det : " Alle dem som har tatt imot Han (Jesus) har rett til å kalle seg et Guds barn" i Johannes evangeliet.

ንቐልዓ እታ ክኺደላ ዝግበሉ መገዲ ኣላምዶ እሞ ምስ ኣረገ ኻብኣ ኣይኪግልስን እዩ (ምሳ 22፡፭) ።

ሓድሽ ዓመትከ!

ንሓድሽ ዓመት ዝተፈላለየ ትርጉምን መግለጽን ይወሃቦ፡ ከም መቐጸልታ ድማ አበዓዕልኡ ክፈላለ ግድን ይኸውን። ንኣብነት ህያባት ምልውዋጥ፡ ብጓይላን ሳዕሲዕትን ምጽንባል፡ ቤተሰብን ዓርኪ መሓዛ ምብጽጻሕ ዳርጋ ልሙድ ተርእዮ ናይ ግዜና ኮይኑ ኣሎ። ብተውሳኽ ሰባት ኣብታ ትውዳእ ዘላ ዓመት ዝሰርሕዎ ስራሓውቲ ብምግምጋም ናይ መጻኢ መደባቶም ይትልሙን ይሕንጽጹን። ንዓና ኣመንቲኹን ትርጉም ሓድሽ ዓመት፡ ለበዋን ምሕጽንታን ብቃላት ኣሕዋትና፡

ሰሎሞን ካሕሳይ

ካብ ዓመት ንዓመት ምስ ጎይታ ዘሕለፍክዎ ሂወት እንዳዘከርኩ ምጽኣት ጎይታ ከም ዝቐረበ መዘኻኸር እዩ። ትጽቢተይ ድማ እቲ ጎይታ ክኾኖ ዝደልየኒ ማለት መንፈሳዊ ሂወተይ ክዓቢ፡ ጸግኡ በዚሓለይ ሓድሽቲ ነፍሳት ናብ መንግስቲ ፍቁር ወዱ መስኪረ ክኸሰብን፡ ንህዝብናን ሃገርናን ሰላምን ቅሳነትን ክኸውን ድማ እምነ።



ዴቦራ በረኸት

ከምቲ ዳዊት ኣብ መዝሙር ዝብሎ ኣህ ውን ውቃብ እግዚአብሄር ንምርኣይ መቐደሱ ውን ንምምርግርሲ ሙሉእ ዕድመይ ኣብ ቤት እግዚአብሄር ክነበር ደልየ ኣለኹ ይብል። ቀጺለ ድማ ዘበን መንፈሳዊ ለውጥን ዕቤት ካብ መዓልቲ ናብ መዓልቲ ናብ ምስሊ ኣርኣይኡ እናተለወጥኩ ክኸይድ እደሊ። ከሉ ግዜ ድማ ሓድሽ ዓመት ክመጽእ ከሎ ካብታ የሱስ ንፍርዲ ክመጽላ ተዳልዩ ዘሎ ግዜ በዚ ንጥቀመሉ ኣቐጻጽራ ሓንቲ ዓመት ጎዲላ እብል ሞ ልበይ ከኣ ብኡ መጠን እናፍቕ። ኣብ ሃገረይ ኤርትራ ድማ ኣዲንቲ ዕውራት ክኸፈታ፡ ኣእዛን ጸማማት ጋህ ክብላ፡ ሓንካስ ከም ኢራብ ክሰራሰር፡ ልሳን ዓባስ ከኣ እልል ክብል፡ ማያት ኣብ በረኻ ወሓይዝ ድማ ኣብ ምድረ በዳ ክፍልፍል፡ እግዚአብሄር ብመንፈሳውን ስጋውን ንምድርና ክበጽሓ ናይ ወትሩ ጸሎቶይን ትምኒተይን እዩ።

መድሃኔ ኣበበ

ካብ ካልኣት መዓልታት ዝተፈልየት እኳ እንተዘይኮነት፡ እግዚአብሄር ዝገበራ መዓልቲ ስለዝኾነት ይጥቀመላን ይዘናጋዓላን። ንኣብነት ምስ ካልኣት ኣሕዋት ወይ ቤተሰብ ግዜ ብምሕላፍ ይሕጎሰላ። ራእየይ ይብል መንግስቲ ኣምላኽ ምዕባይን ምብሳርን፡ ዝያዳ ድማ ንኣደስቲ ነፍሳት ምምስካር ንዝድሓና ድማ ምዕባይ። ንቤተ ክርስትያን ብቃላቱ ይላቦ፡ ኣቱም ደቀዩ ብግብርን ብሓቅን እምበር ብቃልን ብልሳንን ኣይንፋቀር (1 ዮሃ 3፡18) ጽሑፍ እዩ ሞ፡ ሓቕኛን ፍጽምትን ፍቕሪ ኣብ መንጎና ትዕበ።



ለምለም እስቲፋኖስ

ሓድሽ ዓመት ንዓይ ኣብ ዝሓለፈ ዓመት ኣብ መደብ ዝነበረ ግን ዘየተነበ መንፈሳዊን ትምህርታዊን መጻሕፍቲ ንክትግብር ዝተዋህበኒ ሓድሽ ዕድል ገይረ ይወስዶ። ኣብ ዕድመይ ዕድመ ስለእተወሰኸለይ ከኣ ከምቲ ቃል ኣምላኽ ዝብሎ ሓይለይ ከም ዕድመይ ዝሕደሰሉ ዓመት ገይረ እወስዶ። መጻኢ ሓድሽ ዓመት ካብቲ ዝሓለፈ ዓመት ዝነበረኒ እዋናት ኣገልግሎት ብዝዓዘዘ መገዲ ኣምልኽይ ብሓይልን ብቕብኣትን ዝግለጸሉ ክኾነለይ፡ ነቲ ዓመት ዝኸውን ቃል ክቕበልን ከምኡ ድማ ከም ፍቓድ ጎይታ እቲ ጎይታ ዝሃበኒ መዛሙር ብካሴት ወይ ብሲዲ ከውጽኦ መደብ ኣሎኒ።



ኣብ መደምደምታ ፡ ኣሕዋትና ኣብ ዝበልዎ ክንውሰኹ ሓድሽ ዓመት ንዓና ንሰዓብቲ ክርስቶስ ፡ ኣብ 2006 ዓ.ም ምስ መንፈስ ቅዱስ ዝነበረና ሕብረትን መንፈሳዊ ዕቤትናን ብምግምጋም ዝያዳ ራኢናን ትውክልትናን ኣብ ጎይታ ንኸዓቢ ቃልና እንሓድሰሉ ኣጋጣሚ እዩ።

መንገድኻ ንእግዚአብሄር ኣማዕቀብ ፡ ኣብኡ ተወከል ፡ ንሱ ውን ኬስልጠልካ እዩ። ንሱ ንጽድቅኻ ኸም ብርሃን፡ ንፍርድኻውን ከም ቀትሪ ኼውጽኦ እዩ። መዝ. 37፡ 5-6

